



இலங்கையின் முதல் தமிழ்க் கத்தோலிக்க வார ஏடு

பாதுகாவலன்

PAATHUKAVALAN

Registered in the Department of Post of Sri Lanka No./159/News/2019. Founded 19 Feb.1876

St.Joseph's Catholic Press, 360 Main Street, Jaffna, Sri Lanka. Tel: 021 - 222 2378 | Fax: 021 - 222 9041 | E-mail: editorkavalan@gmail.com, ISSN 1391-7633

மலர் : 143

இதழ் : 04

திகதி : 24.02.2019

விலை : 30.00

மேய்ப்புப்பணி மாநாட்டு மீளாய்வுக் கூட்டத்தில்

ஆலயங்களில் சமத்துவம் பேணுதலின் அவசியம் மீண்டும் வலியுறுத்தப்பட்டது



கடந்த 19^{ம்} திகதி சனிக்கிழமை பண்டத்தரிப்பு தியான இல்லத்தில் யாழ். ஆயர் தலைமையில் கூட்டப்பட்ட மேய்ப்புப்பணி மாநாட்டு மீளாய்வுக் கூட்டத்தில் மாநாட்டின் முக்கிய தீர்மானங்களில் ஒன்றாகிய எவ்வித வேறுபாடுகளும் இன்றி அனைவரையும் ஆலயங்கள் முழு உரிமையோடு உள்வாங்குவதினதும், எல்லா மக்களிடையேயும் சமத்துவம் பேணு தலினதும் முக்கியத்துவம் அனைவராலும் மீண்டும் வலியுறுத்தப்பட்டது. அத்துடன் அன்பிய வாழ்வின் ஆழமான அம்சங்களை அனைவரும் புரிந்துகொண்டு எல்லாப் பங்குகளிலும் அன்பியக் குழுமங்கள் அமைக்கப்பட வேண்டியதன் முக்கியத் துவமும், ஆலயத் திருநாட்களில் அநாவசிய ஆடம்பரங்கள் தவிர்க்கப்படவேண்டியதன் அவசியமும் பரிந்துரைக்கப்பட்டது. (மாநாடு பற்றிய கண்ணோட்டத்தை பக்கம் 3 இல் பார்க்க)

“இளையோர் ஆண்டின்” சிறப்பு நிகழ்வாக இளையோர் பேரணியும் கலை நிகழ்வுகளும்



யாழ். மறைமாவட்ட இளையோர் ஆணைக்குழுவின் ஏற்பாட்டில், 2018 ஆம் ஆண்டு மறைமாவட்டத்தில் கடைப் பிடிக்கப்பட்ட “இளையோர் ஆண்டின்” சிறப்பு நிகழ்வாக இளையோர் பேரணியும் கலை நிகழ்வுகளும் 17.02.2019 ஞாயிற்றுக்கிழமை நடைபெற்றது. மாலை 3.30 மணிக்கு குருநகர் புனித யாகப்பர் ஆலயத்தில் அருட் பணி. செ. அன்புராசா அ. ம.தி அடிகளாரின் ஆரம்ப உரையுடன் பவனி ஆரம்பமாகி A - 9 பிரதான வீதியூடாக பவனி நகர்ந்து யாழ். புனித மரியன்னை பேராலயத்தை சென்றடைந்தது. அங்கு மறைமாவட்டக் குரு முதல்வர் அருட்கலாநிதி ப.யோ.ஜெபரட்சணம் அடிகளார் தலைமையில் இளையோருக்கான சிறப்புத் திருப்பலி 5.00 மணிக்கு ஒப்புக் கொடுக்கப்பட்டது. (தொடர்ச்சி 02^{ம்} பக்கம்)

மன்னாரில் அன்பியக் கருத்தமர்வு



இலங்கை அன்பிய ஆணைக்குழுவின் அனுசரணையில் வடக்கின் மன்னார், யாழ்ப்பாணம் மறை மாவட்டங்களின் பங்குத் தந்தையர்களுக்கான இருநாள் அன்பியக் கருத்தமர்வு பெப்ரவரி 11, 12^{ம்} திகதிகளில் மடு தியான இல்லத்தில் இடம்பெற்றது. இக் கருத்தமர்வின் வளவாளராக அருட்பணி தோமஸ் விஜய் அடிகளார் வருகை தந்திருந்தார். இவர் ஆசிய ஆயர் பேரவைகளின் அன்பிய ஆணையகத்தின் செயலாளர் ஆவார். இக்கருத்தமர்வில் இறை வார்த்தைப் பகிர்வு, அன்பிய வாழ்வு, குடும்பங்களில் அன்பிய வாழ்வு போன்ற விடயங்களில் கருத்துரைகள் வழங்கப்பட்டன. அறுபது குருக்கள் பங்கெடுத்த இக்கருத்தமர்வை தேசிய இயக்குனரும் மன்னார் மறை மாவட்ட ஆயருமான இம்மானுவல் பெனாண்டோ ஆண்டகை ஒழுங்கு செய்திருந்தார்

நெடுந்தீவில் வின்சன் டி போல் சபையின் புதிய பந்தி



நெடுந்தீவுப் பங்கில் முப்பது ஆண்டுக்கு பின் வின்சன் டி போல் சபையின் புதிய பந்தி உதயமாகியது. பங்குத்தந்தை அருட்பணி எமில் போல் அடிகளாரின் முயற்சியிலேயே இப்பந்தி உதயம் பெற்று ஏழை மக்களுக்கு பணிபுரியத் தொடங்கியுள்ளது. யாழ் மத்திய சபை உறுப்பினர்கள் நெடுந்தீவுக்கு சென்று இப்பந்தியை ஆரம்பித்துள்ளமை குறிப்பிடத்தக்கது. இதே வேளை பாடசாலையில் சிறார்கள்க்கான புதிய புனித வின்சன் டி போல் சபை பந்தி ஒன்றும் நெடுந்தீவில் ஆரம்பிக்கப்பட்டுள்ளமை விசேட அம்சமாகும்.

திருக்குடும்ப கன்னியர் சபைக்கு புதிய தலைமைத்துவம்

திருக்குடும்ப கன்னியர் சபையின் வட மாகாணத்தின் புதிய மாகாணத் தலைவியாக அருட்சகோதரி தியோவ்வின் குருஸ் தெரிவுசெய்யப்பட்டுள்ளார். இவரோடு அருட்சகோதரி மரிஸ்ரொலா சூசைப்பிள்ளை மாகாணப் பொருளாளராகவும், அருட்சகோதரிகள் ஜோசப்பின்மேரி இராஜரட்சணம், அன்றன்றா மாற்கு, திருச்செல்வராணி அலஸ், புறோத்தமேரி மரியானந்தம் ஆகியோர் மாகாண ஆலோசகர்களாகவும் தெரிவு செய்யப்பட்டுள்ளார்கள். இவர்கள் கடந்த 23.02.2019 அன்று யாழ். திருக்குடும்ப சபை மாகாண இல்லத்தில் யாழ். மறைமாவட்டக் குரு முதல்வர் தலைமையில் நடைபெற்ற

திருப்பலியின் போது தங்கள் பணிப் பொறுப்புக்களை ஏற்றுக் கொண்டார்கள். இவர்களது பணிவாழ்வுப் பயணத்திலே இறைவனின் அன்பும் பராமரிப்பும் வழிநடத்தலும் நிறைவாகக் கிடைக்க திருக்குடும்ப சபையாரோடு இணைந்து பாதுகாவலன் ஆசித்து வாழ்த்தி நிற்கின்றது. இதேவேளை இதுவரை மேற்படி பொறுப்புக்களை ஏற்று சிறப்பாகப் பணியாற்றிய முன்னாள் மாகாணத்தலைவி அருட்சகோதரி கிறிஸ்ரா மரியதாஸ் அவர்களுக்கும் அவரின் ஆலோசகர் குழாமுக்கும் நன்றிகளையும் பாராட்டுக்களையும் பாதுகாவலன் வாசக நெஞ்சங்கள் சார்பாகக் கூறி நிற்கின்றோம்.



எமது எண்ணம்

ஒரு பாணை சோற்றுக்கு ஒரு சோறு பதமல்ல...

கத்தோலிக்க மதகுருமார் தொடர்பாகத் திருத்தந்தை பிரான்சிஸ் அவர்கள் தென்னாபிரிக்காவில் வெளியிட்ட கருத்து உலகம் முழுவதிலும் உள்ள கத்தோலிக்க மதகுருமார் மீது மக்களுக்கு ஒரு வகையான காழ்ப்புணர்வை ஏற்படுத்தியது.

நமது தமிழ் ஊடகங்கள் திருத்தந்தையின் செய்திக்கு அதிகளவு முக்கியத்துவம் கொடுத்து பல்வேறு பாணியில் பல்வேறு வர்ணங்களில் அதனைத் தமது பத்திரிகைகளின் முன்பக்க செய்தியாகக் கூட பிரசுரித்து, அரசியலுக்குள் இலாபம் ஈட்ட முனைவது போல் சமயத்துக்குள்ளும் இலாபம் ஈட்ட முனைந்தன. எப்பொருளை யார் யார் வாய்ப்புலம் கேட்டாலும் அப்பொருளின் மெய்ப்பொருள் காண வேண்டியது பகுத்தறிவு உள்ளவர்களின் கடனாகும். கண்ணால் காண்பதும் பொய், காதால் கேட்பதும் பொய், தீர் விசாரித்து அறிவதே மெய்யாகும் என்பதற்கு இணங்க ஊடக தரமம் குறிப்பாக பத்திரிகைத் தரமம் பாதுகாக்கப்பட வேண்டும்.

தென் அமெரிக்காவில் மெக்சிக்கோ நகரில் நடைபெற்ற சில கத்தோலிக்க மதகுருமாரின் வேண்டத்தகாத சம்பவங்களை கண்டம் விட்டு கண்டம் பாயும் ஏவுகணை போல எல்லா கண்டங்களுக்கும் பாய விடுவது பொருத்தப்படாற்ற விடயமாகும்.

உண்மைகள் கசக்கத்தான் செய்யும் என்று சிலர் சித்தாந்தம் பேசலாம். உண்மை என்றால் என்னவென்று பிளாத்துவைப் போல் சிலர் கேட்கலாம். உண்மைகளை மூடிமறைக்க முயல்வதாக சிலர் குற்றம் சுமத்தலாம். இயேசுவிற்கு எதிராக யூதர்கள் கூக்குரல் இட்டதுபோல இன்னும் சிலர் கூச்சலிடலாம். தரையோடு தரையாக நசுக்கப்பட்டாலும் உண்மை ஒரு நாள் எழுந்து நிற்கும் என்பதை நாம் ஏற்றுக் கொண்டே ஆக வேண்டும்.

ஆனால் ஒரு சிலர் செய்யும் தவறை அனைவர் மீதும் சுமத்திப் பார்ப்பதை ஏற்றுக்கொள்ள முடியாது. தமிழில் ஒரு பழமொழி உண்டு "காமாணைக் கண்ணுக்கு கண்டதெல்லாம் மஞ்சள் நிறம்" என்பதே அப்பழமொழியாகும். ஒருவர் மீது கொள்ளும் தவறான கண்ணோட்டத்தை அனைவர்மீதும் செலுத்துவது அபத்தமானது.

திருநிலையினர் மற்றும் துறவிகள் பணிவாழ்வுக்கென தம்மை அர்ப்பணம் செய்த உன்னதமானவர்கள். செபத்திலும், தபத்திலும், மனிதநேயப் பணிகளிலும் தம்மை ஈடுபடுத்தி வரும் அருட்பணியாளர்கள் மீது அபாண்டமான பழிகளைச் சுமத்தி வேடிக்கை பார்ப்பது சமூக வளர்ச்சிக்கும், சமய வளர்ச்சிக்கும் இடையூறாகவே அமையும்.

கத்தோலிக்க திரு அவை நூற்றுக்கணக்கான மறை சாட்சிகள் மற்றும் புனிதர்களின் இரத்தம் சிந்திய வரலாறுகளைத் தன்னகத்தே கொண்டுள்ளது. உலகம் போற்றும் அன்னை திரேசா போன்ற பல உன்னத சேவையாளர்களை உலகத்திற்குக் கத்தோலிக்க திரு அவை தந்துள்ளது. இத்தகைய புனிதத்துவத்தை களங்கப்படுத்துபவர்கள் எவராக இருந்தாலும் அவர்கள் கண்டிக்கப்படவும், தண்டிக்கப்படவும் வேண்டியவர்கள் என்பதில் எவருக்கும் கருத்து வேறுபாடு இருக்க முடியாது.

இயேசு வாழ்ந்த காலத்தில் விபச்சாரத்தில் கையும் மெய்யுமாகப் பிடிபட்ட பெண்ணை இயேசுவின் முன் நிறுத்திய யூதர் கூட்டம் மோயீசனின் சட்டத்தின்படி இவளைக் கல்லால் எறிந்து கொல்லவேண்டும் நீர் என்ன சொல்கிறீர் எனக் கேட்டபோது "உங்களில் பாவம் இல்லாதவன் முதல் கல்லை எறியட்டும்" என்று இயேசு திருவாய் மலர்ந்தார். மனச்சாட்சி உறுத்த ஒருவர் பின் ஒருவராக சென்றுவிட்டனர்.

கொடுத்தவர் பாவி என்றால் எடுத்தவரும் பாவி என்பதை ஏன் நாம் ஏற்றுக்கொள்வதில்லை? எமது சுட்டு விரலால் நாம் ஒருவரைக் குற்றவாளி எனச் சுட்டிக்காட்டும் போது மற்றைய நாளுக்கு விரல்களும் "நீ யார்?" என எம்மை எம் நெஞ்சைக் குறிவைத்துக் கேட்கின்றது. இயற்கையின் அற்புதமான சமிக்ஞை இதுவாகும். பிறரை குற்றப்படுத்துவதும், காயப்படுத்துவதும் குறிப்பாக தமிழர்கள் ஆகிய எமக்கு கைவந்த கலையாக இருப்பதால் குருக்கள், துறவிகள் விடயத்தில் அந்தக் கலையை கைவண்ணம் தீரக் காட்டி வருகிறோம். இது வேதனைக்குரிய விடயமாகும்.

ஆன்மா பலமுள்ளதாக இருப்பினும் மனித உடல் பலவீனமானது. இதை அனைவரும் ஏற்றுக்கொள்ள வேண்டும். குருக்கள் துறவிகள் விண்ணகத்தில் இருந்து வந்தவர்கள் அல்ல. மண்ணகத்தில் பிறந்த சாதாரண மனிதப் பிறவிகள். சாமானிய மனிதர்களுக்கு இருக்கும் பலம் மற்றும் பலவீனம், நிறைகள் மற்றும் குறைகள் அவர்களுக்கும் இருக்கும் என்பதை அனைவரும் புரிந்து கொள்ளவேண்டும். பாவச்சோதனை அணுகாதபடி "அப்பாலே போ சாத்தானே" எனக் கூறக்கூடிய திட வைராக்கியத்தை அவர் தம் உள்ளங்களில் ஏற்படுத்துவதில் அவர்களுக்கும் பங்குண்டு, சமூகத்திற்கும் பங்குண்டு.

விமர்சனங்களும் கண்டனங்களும் ஒருவனின் வளர்ச்சிக்கு ஆரோக்கியமானது. ஆனால் எங்கோ ஒரு மூலையில் நடைபெற்ற சம்பவத்தை வலையாகப் பின்னி அந்த வலைப்பின்னலுக்குள் அனைத்துத் துறவிகளையும், குருக்களையும் சிக்க வைக்கலாம் என சிலர் செயற்படுவது வேதனைக்குரியதாகும். அண்மையில் நடைபெற்ற யாழ் மறைமாவட்டத்தின் மேய்ப்புப் பணி மீளாய்வுக் கூட்டத்தில் யாழ் ஆயர் அவர்கள், "குருக்கள் துறவிகளின் குறை நிறைகளை விமர்சித்துக்கொண்டிருப்பதை விடுத்தி, பொதுநிலையினர் தங்கள் விசுவாசத்தில் அவர்களைத் தாங்கிச் செல்லவேண்டும்" என்று அனைவருக்கும் அழைப்பு விடுத்தமையை இவ்விடத்தில் கோடிட்டுக்காட்ட விரும்புகின்றேன். ஒரு பாணை சோற்றுக்கு ஒரு சோறு பதம் என்பது பொருத்தமாக இருந்தாலும் சில விடயங்களுக்கு ஒருபாணை சோற்றுக்கு ஒரு சோறு பதம் அல்ல என்பதே யதார்த்தமாகிறது.

அருப்பணி, எஸ். எயின்சிலி ஹொஷூன்

திருஅவை மீது குறை கூறுவோர் அதிகம் உள்ளவர்

குறையுள்ள மனிதர்களையும், பகைவர்களையும் கொண்டிருக்கும் திருஅவையை புனித பாத்ரே பியோ உளமார நேசித்தார் என்றும் பாவிக்களை உள்ளடக்கிய திருஅவையை அவர் தன் சொற்களால் சிதைக்கவில்லை என்றும் திருத்தந்தை பிரான்சிஸ் அவர்கள் கூறினார்.

பாவிக்களை உள்ளடக்கிய திருஅவை மீது புனித பியோ காட்டிய உண்மையான அக்கறை, அன்பு ஆகியவற்றைக் குறித்துப் பேசிய திருத்தந்தை

பிரான்சிஸ் அவர்கள் இன்றைய காலத்தில் திருஅவையின் மீது குறைகள் கூறுவோரை அதிகமாகக் காண்கிறோம் என்பதை வருத்தத்துடன் குறிப்பிட்டார்.

நாம் அனைவருமே பாவி கள் என்ற எண்ணத்துடன் பணி வுடன் பணியாற்றிய புனித பியோ அவர்களைப் போல், நாமும் பாவிக்கள் என்ற எண்ணத்துடன் பணியாற்ற அழைக்கப்பட்டுள்ளோம் என்றும், இந்தப் பணிவு இல்லாத வேளையில், குறைகளைச் சுட்டிக்காட்டும்

— திருத்தந்தை

அகந்தைக்கு நாம் உள்ளாகி நோம் என்பதையும் திருத்தந்தை எடுத்துரைத்தார்.

வார்த்தைகளால் அல்ல, வாழ்வால் நற்செய்தியைப் பறை சாற்றுவார்களே என்று அசிசி நகர் புனித பிரான்சிஸ் தன் சகோதரர்களிடம் கூறிய அறிவுரையைப் பின்பற்றி நாமும் நற்செய்தியை நம் வாழ்வால் பறைசாற்ற முயல்வோம் என்று தன் உரையின் இறுதியில் கூறினார் திருத்தந்தை பிரான்சிஸ்.

திருத்தந்தை பிரான்சிஸ் அவர்கள் பத்துக்கட்டளைகள் குறித்து

வழங்கிய மறைக்கல்வி உரைகள் - ஒரு நூலாக

திருத்தந்தை பிரான்சிஸ் அவர்கள் பத்துக்கட்டளைகள் குறித்து வழங்கிய புதன் மறைக்கல்வி உரைகள் "பத்து சொற்கள் கட்டளைகளைப் பற்றிய மறைக்கல்விக்கள்" என்ற தலைப்பில் ஒரு நூலாக வெளியாகின்றன.

128 பக்கங்கள் கொண்ட இந்த நூலை பெப்ரவரி 22 கொண்டாட்டப்பருவம் திருத்தாதரான புனித பேதுருவின் தலைமைப்பீடம் திருநாளன்று புனித பவுல் பதிப்பகம் வெளியிடுகிறது.

பத்துக் கட்டளைகளை, நம் வாழ்வைச் சிறைப்படுத்தும் தடைகளாக இல்லாமல் நம் வாழ்வை விரிவாக்கும் அழைப்பாக திருத்தந்தை வழங்கியுள்ளார் என்று, இந்நூலுக்கு அணிந்துரை எழுதியுள்ள அருட்பணி பாயியோ ரொசீனி அவர்கள் கூறியுள்ளார்.

2018ம் ஆண்டு ஜூன் 13ம் திகதி கொண்டாட்டப்பட்ட பதுவை நகர் புனித அந்தோனியாரின் திருநாளன்று திருத்தந்தை

பிரான்சிஸ் அவர்கள் பத்துக் கட்டளைகளை மையப்படுத்தித் துவக்கிய புதன் மறைக்கல்வி உரைகள் அதேயாண்டு நவம்பர் 28 ஆம் திகதி நிறைவடைந்தன.

அதைத் தொடர்ந்து டிசம்பர் 5 புதனன்று 'வானகத்திலுள்ள எம் தந்தையே' என்ற செபத்தில் தன் புதன் மறைக்கல்வி உரைகளை திருத்தந்தை தற்போது வழங்கி வருகிறார் என்பது குறிப்பிடத்தக்கது.

வரலாற்றின் இருள்படர்ந்த நேரங்களில்

ஆண்டவர் அருகில் இருக்கிறார்

இறைத்தந்தையாம் கடவுளின் வேதனையுறும் இதயத்தின் பேருண்மையில் நாம் நுழைவோம் மற்றும் நம் காலத்தில் பல பெருந்துன்பங்களைக் காணும் வேளையில், அவரோடு பேசுவோம் என்ற சொற்கள் திருத்தந்தையின் ஓவீட்டரில் பதிவாகியிருந்தன.

மேலும் நம் வரலாற்றின் இருள்படர்ந்த நேரங்களில் ஆண்டவர் அருகில் இருக்கிறார், பாதைகளைத் திறக்கிறார், தளர்ச்சியுற்ற விசுவாசத்தை தட்டி எழுப்புகிறார், காயமடைந்த நம் பிக்கையை ஆற்றுகிறார்.

உறக்கநிலையிலுள்ள பிறரன்பை விழித்தெழுச் செய்ய

றார் என்ற வார்த்தைகள் திருத்தந்தையின் ஓவீட்டரில் இச்செவ்வாய் பிற்பகலில் இடம்பெற்றிருந்தன. மேலும் ஒருங்கிணைந்த மனித முன்னேற்ற திருப்பீட அவை, பெப்ரவரி 18 திங்கட்கிழமை முதல் 22 வெள்ளிக்கிழமை வரை டாக் கரில் சாவெல் பகுதி குறித்த ஆலோசனைக் கூட்டம் ஒன்றை நடத்தியது.

ஆபிரிக்காவின் சாவெல் பகுதிக்கான, புனித திருத்தந்தை 2ம் ஜான் பால் அவர்கள் அறக்கட்டளையின் நிர்வாக ஆலோசனை அவையின் ஆண்டுக் கூட்டத்தை செனகல் நாட்டின் டாக்கரில் நடத்தி வருகின்றது

ஓவீட்டரில் திருத்தந்தை

ஒருங்கிணைந்த மனித முன்னேற்ற திருப்பீட அவை.

இளையோர் ஆண்டின்...

(1ம் பக்கத் தொடர்ச்சி)
தொடர்ந்து இளையோர் சிறப்பிக்கும் கலை நிகழ்வுகள் பேராலய வளாகத்தில் அமைந்துள்ள திறந்தவெளி அரங்கில் மாலை 6.30 மணிக்கு ஆரம்பமாகி இடம்பெற்றது. கலை நிகழ்வுகளின் ஆரம்பத்தில் மறைமாவட்டக் கொடி, இளையோர் ஒன்றியக் கொடிகள் ஏற்றும் நிகழ்வு இடம்பெற்றது. யாழ் மறைமாவட்டக் கொடியை நிகழ்வின் பிரதம விருந்தினர் யாழ். ஆயர் பேரருட்கலாநிதியஸ்ரின் பேணாட் ஞானப்பிரகாசம் ஆண்டகை அவர்களும் மறைமாவட்ட இளையோர் ஒன்றியக் கொடியை இளையோர் ஆணைக்குழு இயக்குனர் அருட்பணி அன்ரன் ஸ்ரீபன் அடிகளாரும் மறைக்கோட்டி இளையோர் ஒன்றியங்களின் கொடிகளை இளையோர் ஒன்றியங்களின் தலைவர்களும் ஏற்றி வைத்தார்கள்.

இந்நிகழ்வில் சிறப்பு விருந்தினர்களாக குருமுதல்வர் அருட்கலாநிதி ப.யோ. ஜெபரட்ணம் அடிகளாரும் அருட்பணி எஸ். ஜே. இம்மானுவேல் அடிகளாரும் கலந்து சிறப்பித்தார்கள். இந்நிகழ்வில் கிராமிய நடனம், வில்லுப்பாட்டு, பாடல்கள், இளையோருக்கான சிறப்புரைகள் போன்றவற்றுடன் கடந்த வருடம் மறைமாவட்ட ரீதியாக நடைபெற்ற நாடகம், குறும்படம், குழப்பாடல் போட்டிகளில் வெற்றி பெற்றவர்களுக்கான பரிசளிப்பு நிகழ்வும் இடம்பெற்றது.

இந்நிகழ்வில் யாழ்ப்பாணம், கிளிநொச்சி, முல்லைத்தீவு பிரதேசங்களிலிருந்து ஆயிரத்துக்கும் அதிகமான இளையோர் பங்குபற்றியமை குறிப்பிடத்தக்கது.

சாட்டித் திருத்தல யாத்திரிகர்களுக்கான அறிவுறுத்தல்கள்

- ◆ நீங்கள் தரிசிக்கும் சாட்டித் திருத்தலம் புனிதமானது. செபித்தலுக்கும், வழிபாடுகளுக்கும் முதலிடம் கொடுக்கவும்.
- ◆ இத்திருத்தலத்தில் அமைதிச் சூழமைவை ஏற்படுத்தி ஒத்துழைக்கவும்.
- ◆ இத்திருத்தலம், களியாட்டங்களுக்கோ, விடுமுறையை செலவழிப்பதற்கோ உரிய இடமல்ல.
- ◆ இத் திருத்தலத்தில் புகைத்தல் மற்றும் மதுபானம் அருந்துதல், கேளிக்கைகளில் ஈடுபடல் தவிர்க்கப்படவேண்டும்.
- ◆ குறிப்பாக வார இறுதி நாட்களிலும், மாதத்தின் முதல் சனிக்கிழமைகளிலும், தவக்காலத்தின் அனைத்து சனிக்கிழமைகளிலும் சிறப்பு வழிபாடுகள் ஒழுங்கு செய்யப்பட்டுள்ளன.
- ◆ எமது திருத்தலத்திலுள்ள மண்டபங்கள் இத்திருத்தல யாத்திரிகர்களின் பயன்பாட்டிற்கு உரியது.
- ◆ இம்மண்டபங்களைப் பயன்படுத்த விரும்புவோர் தங்களது பங்குத் தந்தையின் கடிதம் பெற்று அல்லது பரிபாலகருடன் தொடர்பு கொண்டு முன் அனுமதி பெற்று வரவும்.
- ◆ இம்மண்டபத்தைப் சமையலறையையும் பயன்படுத்திய பின் சுத்தமாகப் கையளிப்பது உங்கள் கடமை
- ◆ மண்டபத்தைப் பயன்படுத்தும்போது நீர், மின்சாரம் மற்றும் தளபாடங்களைக் கவனமாகப் பயன்படுத்தவும்.

அனைத்து யாத்திரிகர்களையும் இத்திருத்தலத்திற்கு அன்புடன் வரவேற்கின்றோம்.

அருட்பணி லொசிங்ரன் அ.ம.தி. பரிபாலகர்

இரண்டு ஆண்டுகளின் பின் மேய்ப்புப்பணி மாநாடு மீளாய்வு



யாழ் மறைமாவட்ட மேய்ப்புப்பணி மாநாடு மீளாய்வு ஒன்றுகூடல் 19.02.2019 அன்று பண்டத்தரிப்பு தியான இல்லத்தில் நடைபெற்றது. "புதிதாய் வாழ்வோம்" என்னும் தொனிப்பொருளில் 2016ம் ஆண்டு யாழ்மறை மாவட்ட மேய்ப்புப்பணி மாநாடு யாழ் புனித, பத்திரிசியார் கல்லூரி பிரதான மண்டபத்தில் யாழ் மறைமாவட்ட ஆயர் பேரருட்கலாநிதி ஜஸ்ரின் ஞானப்பிரகாசம் ஆண்டகை தலைமையில் நடைபெற்றது. மாநாட்டில் எடுக்கப்பட்ட தீர்மானங்கள் நடைமுறைப்படுத்தப்படுவது தொடர்பாக இரண்டு ஆண்டுகளின் பின் மேய்ப்புப்பணி மாநாடு மீளாய்வு ஒன்றுகூடல் இவ்வாரம் நடைபெற்றது.

அருட்பணி J. நீக்கலஸ் அடிகளார் தலைமையிலான குழுவினரின் இறை வழிபாட்டுடன் ஆரம்பித்த மேற்படி ஒன்று கூடலில் அருட்பணி ம. தேவீர் அடிகளார் இறைவார்த்தையை பகிர்ந்த போது திருஅவையில் திருநிலையினரை விட பொதுநிலையினரே அதிகம் காணப்படுவதால் மேய்ப்புப்பணி மாநாட்டின் தீர்மானங்களை சிறப்பாக அமுல்படுத்துவதில் பொதுநிலையினருக்கே அதிக பங்குண்டு என்பதை சுட்டிக்காட்டினார்.

யாழ், மறைமாவட்ட குழுமுதல்வர் அருட்கலாநிதி ப.யோ. ஜெபரட்சனம் அடிகளார் தனது வரவேற்புரையில் மேய்ப்புப்பணி மாநாட்டின் தீர்மானங்கள் என்னவென்று தெரியாதவர்களும் தீர்மானங்களை நிறைவேற்றக் கடுமையாக உழைப்பவர்களும் என இருவகையினர் உள்ளதாகச் சுட்டிக்காட்டி தீர்மானங்கள் அமுல்படுத்தப்படுவதில் அனைவரினதும் ஒத்துழைப்பை வேண்டி நின்றார். யாழ் ஆயர் தனது ஆசியுரையில் தம்மை மறுத்து பிறருக்காக வாழ்வதே இயேசு வின் சீடத்துவம் என்பதை எடுத்துக்கூறிய துடன் ஆலயங்களை அழகுபடுத்துவதை விடுத்து எல்லோரையும் இயேசுவின் சீடர்களாக்குவதில் நாம் உழைக்க வேண்டும் என வலியுறுத்தினார்.

யாழ், மறைமாவட்ட முன்னாள் குழுமுதல்வர் அருட்கலாநிதி, எஸ். ஜே. இம்மானுவேல் அடிகளார் சிறப்புரை ஆற்றுகையில் விசுவாசம் என்பதை தமிழ் கிறிஸ்தவர்கள் இன்னும் சரியாக புரிந்து கொள்ளவில்லை எனவும் இந்து மயமாக கிறிஸ்தவம் செல்கிறது என்பதையும் ஜெருசலேம், தேவாலயத்தில் இயேசு பண்ணிய கலாட்டா கிறிஸ்தவத்தின்

மேன்மையை எடுத்துக்காட்டுவதற்காக கவே என்பதைக் குறிப்பிட்டு ஆலயங்களை கட்டுவதை விடுத்து மனிதர்களைக் கட்டுவோம் எனவும் சமத்துவம் ஒற்றுமை என்பவற்றை நிலைநாட்டி பாதம் கழுவும் கிறிஸ்தவர்களாக நாம் மாற வேண்டும் எனவும் கேட்டுக்கொண்டார்.

பொதுநிலையினர் ஆணைக்குழு, இளையோர் ஆணைக்குழு, மறைக்கல்வி ஆணைக்குழு, துறவற சபைகள் மன்றம் என்பன தமது மீளாய்வு அறிக்கைகளை சமர்ப்பித்ததுடன் அதுபற்றிய கருத்துப் பரிமாற்றங்களும் அவையில் இடம்பெற்றன. மேய்ப்புப்பணி மாநாட்டின் முன்னுரிமைப் பணிகளை நடைமுறைப்படுத்துவதில் முன்னேற்றங்கள் காணப்படும் விடங்களைப் பட்டியலிடுமாறும் மேய்ப்புப்பணி மாநாட்டுத் தீர்மானங்களை நடைமுறைப்படுத்தும் முயற்சிகளில் எதிர்நோக்கப்படும் சவால்களைக் குறிப்பிடுமாறும் எதிர்வரும் இரண்டு ஆண்டுகளுக்கு கவனம் செலுத்தப்பட வேண்டிய விடயங்களைக் குறிப்பிட்டுத் தேவையான ஆலோசனைகளை முன்வைக்குமாறும் ஒன்றுகூடலில் கலந்து கொண்ட திருநிலையினர் மற்றும் பொதுநிலையினரிடம் குழு ஆய்வுக்கான வினாக்கள் கையளிக்கப்பட்டன.

அருட்பணி ம. வி. இ. இரவிச்சந்திரன் அடிகளார் குழு ஆய்வுக்கான வினாக்களை வழங்கி குழுக்களை நெறிப்படுத்தினார். குழு ஆய்வுகள் மறைக்கோட்ட ரீதியாகவும், குருக்கள், துறவிகள் சார்பாகவும் இடம்பெற்றன.

பங்குக் குருக்களின் இல்லத்தரிசிப்பு, அன்பியங்களின் வளர்ச்சி மற்றும் செயற்பாடுகள், ஒலிபெருக்கிப் பாவனை கட்டுப்பாடு, மறைக்கல்வி வளர்ச்சி, மறை யாசிரியர்களுக்குப் பயிற்சி, ஆலயங்களில் ஒற்றுமை சமத்துவம் கட்டியெழுப்பப்படல், சாதிப்பாகுபாடுகள் தகர்த்தெறியப்படல், பங்குகளில் இளையோருக்கு முன்னுரிமை அளித்து அவர்களின் செயற்பாடுகளை ஊக்குவித்தல், அனைவருக்கும் ஒரே சட்டத்தைப் பிரயோகித்தல் போன்ற பல விடங்களுக்கு முக்கியத்துவம் அளிக்கப்பட்டு கருத்துப் பரிமாற்றங்கள் இடம்பெற்றன.

நிறைவுரையில் யாழ் ஆயர் அவர்கள் இறைமக்களின் விசுவாசமே குருக்களைத் தாங்கிச் செல்வதாகக் குறிப்பிட்ட துடன் குருக்களின் குறை நிறைகளை ஏற்றுக் கொண்டு அவர்களை விசுவாச வாழ்வில் பொதுநிலையினர் தாங்கிச்செல்லும் போது தான் கிறிஸ்துவின் சீடர்களாக நாம் புதிதாய் வாழ முடியும் என்பதை வலியுறுத்தியதுடன் பழையன கழிந்து புதியன புனைந்து யாழ் திரு அவை புதிதாய் வாழ திருநிலையினரும் பொது நிலையினரும் இணைந்து பணி யாற்ற அழைப்பு விடுத்தார்.

குழுமுதல்வர் தலைமையில் மறைக்கோட்ட முதல்வர்கள், குருக்கள், துறவிகளின் பிரதிநிதிகள் உடன் ஒவ்வொரு பங்கிலிருந்தும் இரண்டு பொது நிலைப் பிரதிநிதிகள் அடங்கலாக தொடர் அமுலாக்கல், கண்காணிப்புக்குழு ஒன்று அமைக்கப்பட்டது. இச்சுழுவானது தொடர்ந்து கூடி மேய்ப்புப்பணி மாநாட்டுத் தீர்மானங்களின் அமுலாக்கல் சம்பந்தமான பணிகளைக் கண்காணித்து வரும்.

இறைவனோடும் பிறரோடும் உறவை ஆழப்படுத்த உதவும் தவக்காலம்



இறைவேண்டல், தவ முயற்சிகள், தருமம் செய்தல், தன்னொறுத்தல் போன்ற நற்செயல்கள் புரிய ஊக்குவிக்கும் காலமே தவக்காலமாகும். இயேசு துன்பங்கள் அனுபவித்து, மனிதரின் மீட்புக்காகச் சிலுவையில் இறந்தார் என்பதால் அவர் அனுபவித்த துன்பங்களில் நாமும் பங்குபெற தவக்காலம் நம்மை அழைக்கிறது. மேலும், பிறருக்கு நம்மால் இயன்ற உதவி செய்து, பிறரன்புப் பணிகளில் ஈடுபடவும் இக்காலம் அறைகூவல் விடுக்கிறது.

திருநீற்றுப் புதன்
திருநீற்றுப் புதனன்று கிறிஸ்தவர்கள் தவக் காலத்தைத் தொடங்குகின்றனர். அன்று கோவில் சென்று வழிபட்டு, தம் தலையில் (நெற்றியில்) சாம்பல் பூசப்பெறுகின்றனர். விவிலியத்தில் அடங்கியுள்ள கடவுளின் வார்த்தையைக் கவனமாக

தவக்காலம்

வாசிப்பதும், வாசிக்கக் கேட்பதும், அந்த வார்த்தைக்கு ஏற்ப வாழ்வதும் தவக்காலத்தில் பொருத்தமானது. தாம் செய்த பாவங்களுக்குக் கடவுளிடம் மன்னிப்புக் கேட்பதும், அதே மன்னிப்பைப் பிறருக்கு வழங்குவதும் தவக் காலத்தின் சிறப்பாகும்.

நோன்பிருந்து செபித்த இயேசு
இயேசு நோன்பிருந்தபோது அலகை அவரைச் சோதித்தான். தம் பசியை ஆற்ற இயேசு கல்லை அப்பமாக மாற்றலாம் என்றும், தன்னை வணங்கினால் உலக அரசுகளை அவருக்குக் கொடுப்பதாகவும், எருசலேம் கோவிலின் உச்சியிலிருந்து கீழே குதித்தாலும் அவருக்குத் தீங்குநிகழாமல் 'கடவுள் காப்பார்' என்றும் கூறி, மூன்று முறை அலகை இயேசுவைச் சோதித்தான். இயேசு தனக்கு வந்த சோதனைகளுக்கு இடம் கொடாமல், அவற்றை முறியடித்து, அலகையை வென்றார் என்று நற்செய்தியாளர்கள் குறிப்பிட்டுள்ளனர். இவ்வாறே நாமும் அலகையின் சோதனையை முறியடிக்க தவக் காலம் ஒரு வாய்ப்பாக அமைகிறது.

நாற்பது நாள் நோன்பு
நாற்பது நாள் நோன்பு என்பதற்குப் பழைய ஏற்பாட்டிலும் சில குறிப்புகள் உண்டு. இஸ்ராயேல் மக்களைப் பாலைநிலத்தில் வழிநடத்திய மோசே சீனாய் மலையில் நாற்பது நாட்கள் கடவுளோடு இருந்தார் என விடுதலைப் பயணம் நூல்

கூறுகிறது (காண்க: விப 24:18). அதுபோலவே எலியா இறைவாக்கினர் நாற்பது பகலும் நாற்பது இரவும் நடந்து, ஓரேபு என்ற கடவுளின் மலையை அடைந்தார் (காண்க: 1 அரசர்கள் 19:8). வாக்களிக்கப்பட்ட நாட்டை நோக்கி இஸ்ராயேல் மக்கள் நாற்பது ஆண்டுகள் வழிநடந்தனர் (காண்க: எண்ணிக்கை 14:33). நிளிவே மக்கள் மனம் மாறி நல்வழிக்குத் திரும்புவதற்கு யோனா இறைவாக்கினர் நாற்பது நாள் அவகாசம் கொடுத்தார் (காண்க: யோனா 3:4).

திரு அவையில் நோன்பு

தொடக்க காலத் திருச்சபையில் இயேசுவின் உயிர்த்தெழுதல் திருவிழாமையே இடம் பெற்றது. அந்த விழாவை மகிழ்ச்சியோடும் ஆர்வாரத்தோடும் கொண்டாடுவதற்கு முன்னால், குறிப்பாக அந்நாளில் திருமுழுக்குப் பெறுவதற்கு முன் ஓரிரகு நாட்கள் கிறிஸ்தவ நோன்பு இருந்தனர். உயிர்த்தெழுதல் குாயிறுக்கு முந்திய குாயிறு பாடுகளின் குாயிறு எனக் கடைப்பிடிக்கப்பட்டது. அந்த வாரத்தின் புதன், வெள்ளி ஆகிய நாட்களில் நற்கருணைக் கொண்டாட்டம் நிகழ்த்தப்படவில்லை (5 ஆம் நூற்றாண்டு). பெரிய குற்றம் செய்தவர்கள் கடவுளோடும் திருச்சபையோடும் மீண்டும் நல்லுறவு கொள்வதற்குத் தயாரிப்புக் காலமாக ஆறு வாரங்கள் ஒதுக்கும் வழக்கம் உருவானது. தவத்திற்கு அடையாளமாக உடல்மீது சாம்பல் பூசிக்கொண்டு, சாக்குத் துணி உடுத்துவதும் வழக்கமானது. 5ஆம் நூற்றாண்டுக்குப் பின் எல்லா கிறிஸ்தவர்களும் உயிர்த்தெழுதல் திருவிழாவுக்கு நாற்பது நாட்களுக்கு முன் திருநீற்றுப் புதனன்று சாம்பல் பூசத் தொடங்கினர். கடவுள் முன்னிலையில், எல்லாருமே பாவிக்கே எனினும்

உண்மையை அது உணர்த்தலாயிற்று. மேற்கூறிய விவிலிய அடிப்படையிலும், திரு அவையின் மரபுப் பின்னணியிலும் தவக் காலம் நாற்பது நாள் நோன்புக் காலமாகக் கருதப்பட்டு வந்துள்ளது.

நாற்பது நாட்களை கணக்கிடுதல்
நாற்பது நாள் கணக்கிடுவதில் கிறிஸ்தவ சபைகளிடையே சில வேறுபாடுகள் உள்ளன. மேற்குத் திருச்சபையில் பொதுவாக தவக் காலம் சாம்பல் புதனிலிருந்து தொடங்கி, புனித சனி வரை நீடிக்கும். இடையில் வருகின்ற ஆறு குாயிறுகளும் தவ நாட்களாகக் கருதப்படுவதில்லை. ஏனென்றால் குாயிறுக் கிழமை இயேசு உயிர்பெற்றெழுந்த நாள் ஆதலால் அது விழாக் கொண்டாடும் தருணமேயன்றி நோன்பு கடைப்பிடிக்கும் நேரம் அல்ல. இரண்டாம் வத்திக்கான் சங்கம் (1962-1965) நிகழ்ந்த பின், கத்தோலிக்க திருச்சபை இயேசு இறுதி இரா உணவு உண்டு, தம் சீடரின் காலடிக்களைக் கழிவி (புனித வியாழன் மாலை), துன்புற்று சிலுவையில் இறந்து (பெரிய வெள்ளி), கல்லறையில் துயில்கொண்டு (புனித சனி), சாவினன்று உயிர்த்தெழுந்த குாயிறு மாலை வரை உள்ள மூன்று நாட்களையும் இணைத்து முந்தாள் விழா (Holy Tridum) எனக் கொண்டாடுகிறது. இந்த முந்தாள் விழாவை நாற்பது நாட்கள் தவக் காலமாகக் கருதப்படுகிறது. தவக்காலத்தில் நாம் செய்யும் இறைவேண்டல், தவ முயற்சிகள், தருமம் செய்தல், தன்னொறுத்தல் போன்ற இந்நற்செயல்கள் எல்லாம் உள்ளத்தின் ஆழத்தில் ஒரு மாற்றம் கொணர வேண்டும். இறைவனோடும் பிறரோடும் உறவை ஆழப்படுத்த வேண்டும்.

திருவழிபாடு என்றால் என்ன?

யாழ் மறை மாவட்ட திருவழிபாட்டு ஆணைக்குழு இயக்குநர் அருட்பணி X.W.ஜேம்ஸ் அடிகளார் திருவழிபாடு தொடர்பான வினாக்களுக்கு பாதுகாவலன் ஊடாக விடையளிக்கின்றார். தங்களிடமும் திருவழிபாடு தொடர்பான வினாக்கள் இருப்பின் எமக்கு அனுப்பி வைத்தால் அருட்தந்தை அவர்கள் பதில் வழங்குவார். இவ்வாறு வினாக்களும் விடைகளும் கத்தோலிக்க மறைக்கல்வி எட்டிலிருந்து எடுக்கப்பட்டவையாக அமைகின்றது.

(சென்ற இதழ் தொடர்ச்சி...)

11. அருள் அடையாளங்களுக்கும் நம்பிக்கைக்கும் இடையே உள்ள தொடர்பு என்ன?

அருள் அடையாளங்களைப் பெறுவதற்கு நம்பிக்கை அடிப்படையில்தான் என்றாலும், இந்த நம்பிக்கையை அருள் அடையாளங்கள் சொற்களாலும், சடங்குகளாலும் ஊட்டப்படுத்தி, உறுதியூட்டி வெளிப்படுத்துகின்றன. அருள் அடையாளங்களைக் கொண்டுவராத வழியாக திருத்தாதரிடமிருந்து வருகின்ற நம்பிக்கையைத் திருஅவை அறிக்கையிடுகின்றது. அவை எதை செய்கின்றதோ அதையே நம்புகின்றது என்பதை உணர்த்தும் "செப ஒழுங்கே நம்பிக்கை ஒழுங்கு" என்ற பழமையான கூற்று எவ்வாறு தோன்றியது என்பதை இது விளக்குகின்றது.

12. அருள் அடையாளங்கள் ஏன் ஆற்றல் மிக்கவை?

அருள் அடையாளங்கள் தம்மில்லையே, அதாவது அருள் அடையாளச் செயல் நிறைவேற்றப்படுவதாலேயே ஆற்றல் மிக்கவனாய் உள்ளன. ஏனெனில் கிறிஸ்துவே அருள் அடையாளங்களில் செயற்படுகிறார் அவை குறித்தக் காட்டும் அருளையும் வழங்குகின்றார். அருள் அடையாளங்களின் செயல் விளைவுத்திறன் திருப்பணியாளரின் புனிதத்தைச் சார்ந்தது அன்று ஆனால் அவற்றின் பலன் அவற்றைப் பெறுவோரின் மனநிலையைச் சார்ந்ததாகும்.

13. மீட்பு அடைவதற்கு அருள் அடையாளங்கள் தேவையா?

இறைமக்கள் எல்லாருக்கும் எல்லா அருள் அடையாளங்களும் வழங்கப்படுவதில்லை. இருப்பினும் கிறிஸ்துவில் நம்பிக்கை கொண்டோர் மீட்படைவதற்கு அவை தேவை. ஏனெனில் அவை அருள் அடையாள அருளை வழங்குகின்றன. பாவ மன்னிப்பு அளிக்கின்றன. இறைவனின் தந்தைக்குக் கப்பலுடன் பிள்ளைகள் ஆக்குகின்றன. கிறிஸ்து ஆண்டவரை ஒத்திருக்கச் செய்கின்றன. திருஅவையின் உறுப்பினர் ஆக்குகின்றன. தூய ஆவியார் இந்த அருள் அடையாளங்களைப் பெறுவோருக்கு நலமளித்து அவர்களை புதுப்பிப்பு ஆக்குகின்றார்.

14. அருள் அடையாள அருள் என்றால் என்ன?

அருள் அடையாள அருள் என்பது தூய ஆவியார் அருள் ஆகும். இது கிறிஸ்துவால் வழங்கப்படுகின்றது. ஒவ்வொரு அருள் அடையாளத்திற்கும் உரியது புனிதத்தை நோக்கிய இறைமக்களின் பயணத்திற்கு உதவுகின்றது. இவ்வாறு திருஅவை அன்பில் வளரவும் உலகிற்கு சாட்சியாக விளங்கவும் இது துணைபுரிகின்றது.

15. அருள் அடையாளங்களுக்கும் நிலை வாழ்வுக்கும் இடையே உள்ள தொடர்பு என்ன?

"நம் பெருமை மிக்க கடவுளும் மீட்பருமாகிய இயேசு கிறிஸ்துவின் மாட்சிவெளிப்பாட்டினால்" (கீத் 2:13) எனத் திருஅவை மகிழ்ச்சியோடு காத்திருக்கின்றது. அதே வேளையில் ஏற்கனவே அருள் அடையாளங்களில் நிலைவாழ்வின் முன்

சுவையைப் பெறுகின்றது.

16. திருவழிபாட்டில் செயற்படுபவர் யார்?

தலையும் உடலுமாகிய முழுக்கிறிஸ்துவே திருவழிபாட்டில் செயற்படுகிறார். நம் தலைமைக்கு என்னும் முறையில் விண்ணிலும் மண்ணிலும் உள்ள திருஅவையாகிய தமது உடலோடு சேர்ந்து கொண்டிருக்கின்றார்.

17. விண்ணகத் திருவழிபாட்டைக் கொண்டாடுவோர் யார்?

விண்ணகத் திருவழிபாட்டைக் கொண்டாடுபவர்கள் வானதூதர்களும் பழைய புதிய ஏற்பாட்டு புனிதர்களும் ஆவார். சிறப்பாக இறைவனின் அன்மையும் திருத்தூதர்களும் மறைசாட்சியரும் எல்லா நாட்டையும் குலத்தையும் மக்களினத்தையும் மொழியையும் சார்ந்த யாராலும் எண்ணிக்கையிட முடியாத பெரும் திரளான வரும் (திவீ 7 :9) இதைக்கொண்டாடுகின்றார்கள். மீட்பின் மறை பொருளை நாம் அருள் அடையாளங்களில் கொண்டாடும் போது முடிவில்லாத திருவழிபாட்டில் பங்கேற்கக்கின்றோம்.

18. திருஅவை மண்ணகத்தில் எவ்வாறு திருவழிபாட்டைக் கொண்டாடுகின்றது?


திருஅவை குருத்துவக் திருக்கூட்டமாகத் திருவழிபாட்டை மண்ணகத்தில் கொண்டாடுகின்றது. இதில் ஒவ்வொருவரும் தமக்குரிய பணிக்கேற்ப தூய ஆவியாரின் ஒன்றிப்பில் செயற்படுகின்றனர். திருமுழுக்கு பெற்றோர் ஆன்மீகப் பலியில் தம்மையே ஒப்புக்கொடுக்கின்றனர். ஆயர்களும் அருட்பணியாளர்களும் தலையாகிய கிறிஸ்துவின் பதில் ஆளாய் செயற்படுகின்றார்கள்.

19. திருவழிபாடு எவ்வாறு கொண்டாடப்படுகின்றது?

திருவழிபாட்டுக் கொண்டாட்டம் அறிகுறிகளோடும் அடையாளங்களோடும் பின்னிப் பிணைந்துள்ளது. இவற்றின் பொருள் படைப்பிலும் மனிதப் பண்பாட்டிலும் வேரூன்றி உள்ளது. இது பழைய ஏற்பாட்டு நிகழ்வுகளால் தீர்மானிக்கப்பட்டது கிறிஸ்து என்ற ஆளிலும் அவரது பணியிலும் முழுமையாக வெளிப்படுத்தப்பட்டுள்ளது.

20. அருள் அடையாளங்கள் எங்கிருந்து வருகின்றன?

சில அடையாளங்கள் (ஒளி, நீர், நெருப்பு, அப்பம், இரசம், எண்ணெய்) படைக்கப்பட்ட பொருட்களிலிருந்தும் வேறு சில (கழுவதல், பூசுதல், அப்பம் பிடுதல்) சமூக வாழ்விலிருந்தும் எடுக்கப்பட்டவை. இன்னும் சில பழைய ஏற்பாட்டு (பாஸ்கா சடங்குகள், பலிகள், கைகளை வைத்தல், திரு நிலைப்பாடு) மீட்பு வரலாற்றிலிருந்தும் எடுக்கப்பட்டவை. இவ்வடையாளங்களுள் சிலவற்றைக் கிறிஸ்துவே பயன்படுத்தியிருப்பதால் இவை தீர்மானிக்கப்பட்டவையாகவும், மாற்ற முடியாதவையாகவும் உள்ளன. அவருடைய மீட்பளிக்கும் செயலையும் புனிதப்படுத்தும் செயலையும் கொண்டு வருபவையாக உள்ளன. (தொடரும்...)



அழைப்பின் அர்த்தத்தில் ரப்பணமாவோம்

எம்மை அழைத்தார் இறைவன்
தம்மை அன்பு செய்யும் கருவியாக

அகிலத்தின் அழைப்பு ஆகட்டும் எனும் தொனியில் அனைத்தையும் அன்பினால் அழகுறப் படைத்தே ஆதியில்லாதவன் ஆதாமிடம் அளித்தார் ஆளும் ஆற்றலையும் அறிவையும் இணைத்தே

ஆண்டவர் சாயல் ஆதிமனிதனில்
அவதாரமாய் தோன்றி அவனியோரும்
அழைப்பினை ஏற்றோம் படைப்பின் விருத்தியில்
அழைத்தல் ஆண்டில் மிளிரும் அழைப்பும் அதுவே

பொதுநிலை திருநிலை வாழ்வோர் இணைந்தே
பொதுப்பணி புரியும் பொறுப்பினை உணர்வோம்
வெதும்பிடும் உள்ளங்களில் ஆறுதலை அளிக்கவே
பதுமை கொண்டே பணிகளில் பங்கேற்போம்

குடும்ப, சமூக, பங்குப் பணி நிலைகளில்
இடும்பைக் களைந்திடும் பணியாளராவோம்
விளைந்திடும் விசுவாசக் கொள்கைக்காய்
களைத்திடாது உழைக்கவே உடன் வருவோம்

தலைமைத்துவம் தாழ்மையாய் விளங்கட்டும் பணிதனில்
விலைபோகும் மாண்புகள் மீண்டும் துலங்கட்டும் மனங்களில்
மலைபோல் எழும் பிளவுகளும் மறையட்டும் பனிபோல்
கலையாத கூட்டுறவில் ஒற்றுமைக் கரம் ஒங்கட்டும்

வறியவர் எளியவர் சிறியவர் பெரியவர் வர்க்க பேதமும்
வெறிகொள்ளும் சாதிய வேற்றுமைக் குதர்க்கமும்
முறித்திட முனைவோம் முகத்தில் மிளிரும் அன்பால் - இறை
நெறிநின்றே அழைப்பினில் நிலைக்கும் அன்பராவோம்

வாழ்வினில் அழைப்புக்கள் அனைத்தும் சமமே
வீழ்ந்திடிலும் அழைத்தவர் அருகில் அமர்வது சுபமே
வாழ்விக்கும் வார்த்தையால் அன்பியம் அமைப்போம்
தாழ்ந்திடும் மக்களையும் சமத்துவத்தில் அழைப்போம்

பங்குத்திருச்சபையின் அங்கத்தவர் பொறுப்பினை
பங்கேற்கும் பணிகளில் வெளிக்கொணர்வோம்
பற்றறுத்தே உலக சுகபோகங்களில் பரமனுக்காய்
முற்றும் உழைக்க உவந்தே புறப்படுவோம்

ஆதிக்கிறிஸ்தவ சாட்சிய வாழ்வுதனை எம்மிடையே
ஜோதியாய் ஒளிர்விக்க உறுதியோடு ஒன்றிணைவோம்
நீதி, நேர்மை, இறையச்சம் பூண்டே என்றும்
மேதினியில் வாழும் அழைப்பினில் அர்ப்பணமாவோம்

S.M.வுளோறன்ஸ்

பைபிள் கூறும் வரலாறும் முன்னுரையும்

பைபிள் என்பது ஒரு நூல் அல்ல அது பல நூல்களின் பகுதியின் சங்கமம் ஆகியிருக்கின்ற பல பல்வேறு கால கட்டங்களில் வகுத்துக்காப்பு சங்க அரசியல் பின்னணியில் எழுதப்பட்ட நூல்களின் தொகுப்பே. கத்தோலிக்கரின் திருவிவிலியம் ஆகும்.

மீனவர்கள் மேய்ப்பார்கள் முதல் கவிஞர்கள் அரசர்கள் வரை இந்த நூல்களின் ஆசிரியர்களாக உள்ளனர். இந்த நூல்களெல்லாம் தூய ஆவியானவரின் ஏவுதலாலும் வழிகாட்டிகளாலும் எழுதப்பட்டதென்பது கத்தோலிக்க விசுவாசிகளினது நம்பிக்கையும் திருவிவிலியமும் அதுதான் சொல்கின்றது.

பிப்லோஸ் என்னும் கிரேக்க சொல்லொன்று சிந்துகாலத்தில் பப்ளியோன் என்பது இதற்கு? புத்தகம் என்பது தான் பொருள். இது தான் பைபிள் என்றானது விவிலியம் தன்னை இரண்டாக பிரித்துக் காட்டுகிறது. ஒன்று பழைய ஏற்பாடு. இன்னொன்று புதிய ஏற்பாடு என்பது உடன்படிக்கை - என்பது

அர்த்தமாகும். பழைய ஏற்பாட்டை ஆதி மனிதன் ஆதாமின் பிறப்பு முதல் யேசுவுக்கு முந்திய காலத்தின் உள்ள தலைமுறையின் வரலாற்றைக் கூறுகின்றது.

இறைவாக்கினர்களின் வரலாற்றை இஸ்ரேயல் குலத்தவர்களின் வாழ்க்கையை முறையை விளக்குகிறது. புதிய ஏற்பாடு யேசுவின் பிறப்பு முதல் அவருடைய வாழ்க்கையை முறையை விளக்குகிறது. புதிய ஏற்பாடு யேசுவின் பிறப்பு முதல் அவருடைய அப்போஸ்தலர்களின்

கே.நறுசன்
முல்லையூர் வன்னிக்கவியோன்
புதிக்குடியிருப்பு

ஆதிகால கிறிஸ்தவ மறை பரப்புதல் பணிவரை நீடிக்கின்றது.

பழைய ஏற்பாட்டில் 39 நூல்களும் புதிய ஏற்பாட்டில் மொத்தம் 27 நூல்களும் இணை திருமறையின் 7 நூல்களும் உள்ளன. இந்த எழுபத்து மூன்று நூல்களின் தொகுப்பே

திருவிவிலியம். கி.மு 750ல் எழுதப்பட்ட ஆமோஸ் இறைவாக்கினரின் நூலே விவிலியத்திலே முதன்முதலில் எழுதப்பட்ட நூல் ஆகும். மற்றைய நூல்கள் எல்லாம் அதன்பின்னரே எழுதப்பட்டன. காலம்காலமாக வாய்வழிக் கதைகளாகவும் சிறுசிறு குறிப்புகளாகவும் பாடங்களாகவும் இருந்த பழைய ஏற்பாட்டுக்கதைகள் பாடல்கள் எல்லாம் பிற்காலத்தில் தான் எழுத்து வடிவம் பெற்றன. கி.மு 1300ம் முதல் கி.மு 100ம் ஆண்டுவரை இடம் பெற்றுள்ளன.

இப்போது காணப்படும் விவிலியத்தின் வடிவம் ஆரம்பகாலத்தில் இல்லை கி.பி 1440ல் இராபிநாத்தான் என்பவர் பழைய ஏற்பாட்டு நூலை ஆராய்ந்து அவற்றை அதிகாரம் வசனங்களாக பிரித்தார். இது

வாசிக்கவும் மக்களால் புரிந்து கொள்ளவும் கோடி டவும் மிகவும் வசதியாக இருந்தது. புதிய ஏற்பாட்டு வசனங்கள் கி.பி 1550 பிரித்தெடுக்கப்பட்டன ஏற்கனவே புதிய ஏற்பாட்டு அதிகாரங்களை பேராயர் எட்டிவலாங்டன் 121ல் பிரித்திருந்தார்.

குளிமன், ஓடுகள், பாப்பிரஸ் தாள்கள் மற்றும் மரப்பட்டைகள் போன்றவற்றில் தான் மூலச்செய்திகள் எழுதப்பட்டன. சீனாய்ச்சவடி, வத்திக்கான் சவடி இரண்டும் கி.பி 350ல் கண்டெடுக்கப்பட்டன இவை கி.பி 2ம் நூற்றாண்டைச் சேர்ந்தவை பழைய ஏற்பாட்டின் 180 ஓடுகளும் எசாயா இறைவாக்கினர் நூலின் முழுவடிவமும் இங்கே களிமன்சாடிகளில் பாதுகாத்து வைக்கப்பட்டிருந்தன. இவை மும்ரான் குகையில் வாழ்ந்த எசேனிய மக்களால் பாதுகாத்து வந்தவை ஆகும்பழைய ஏற்பாடும் பெரும்பாலும் எபிரேய மொழியிலும் சிலபகுதிகள் அரமேய மொழிகளிலும் எழுதப்பட்டன என்பதன் இந்த நூல்கள் கிரேக்கத்திலும் மொழிபெயர்க்கப்பட்டன புதிய ஏற்பாடு நூல் முழுவதும் கிரேக்க மொழியிலும் எழுதப்பட்டன.

"மற்ற மனிதர் செய்யும் குற்றங்களை நீங்கள் மன்னிப்பீர்களாயின் வியாக்கி நந்தையும் உங்களை மன்னிப்பார்".

அழைப்பிற்கு செவிசாய்த்து புனித வாழ்வை அடைய பொது நிலையினருக்கோர் ஆண்டு

முகவுரை :

இறை அழைத்தல் என்றால் எங்கள் எல்லோர் மனதிலேயும் தோன்றும் முதல் எண்ணம் குருக்கள், துறவிகள், கன்னியாஸ்திரிகளே ஆகும். இவர்கள் மட்டுமா இறைவனால் அழைக்கப் பெற்று புனித வாழ்வுக்குள் செல்கின்றனர்? அப்படியானால் திரு அவையின் இறை மக்களுக்கு இதே அழைப்பில் பங்கில்லையா? என்றவாறு பல சிந்தனைகள் எம் மனதளவில் தோன்றலாம். இந்தச் சிந்தனைகள் நியாயமானதே. இவற்றுக்கான பதிலைப் பற்றியும், பொதுநிலையினருக்குக் கொடுக்கப்பட்டுள்ள தனிப்பட்ட அழைத்தலை பற்றியும் சிந்திக்க ஒரு வாய்ப்பாக இவ் வருடத்தை எம் மறைமாவட்டம் நமக்குத் தந்துள்ளது. எனவே திரு அவையோடு சேர்ந்து நாமும் இவை பற்றிச் சிந்திக்க அழைக்கப் பட்டுள்ளோம்.

பொதுநிலையினர் என்பவர் :

திரு அவையை 'இறைமக்கள் சமூகம்' என்று கூறுவார் இந்த இறைமக்கள் சமூகத்தை திருநிலையினரும், பொதுநிலையினரும் உறுதி செய்கின்றனர். திரு அவையின் ஒவ்வொரு அங்கத்தவரையும் தூய வாழ்வு வாழ மூலவொரு இறைவன் அழைப்பு விடுக்கின்றார். "தூயோராய் இருங்கள் ஏனெனில் உங்கள் கடவுளும் ஆண்டவருமாகிய நான் தூயவர்" (வேலி 19:2.)

இந்த அழைப்பு கிறிஸ்துவின் வழியாய் புனிதப்படுத்தப்படுகின்ற திரு அவையின் அனைவரையும் புனிதப்படுத்துவது மட்டுமல்லாமல், இறைமக்களாகிய நம் அனைவரையும் திருஅவையின் முப்பெரும் பணிகளாகிய போதிக்கும் பணி, புனிதப்படுத்தும் பணி, மேய்ப்புப் பணியில் பங்கெடுக்க திருமுழுக்கு வழியாக உரிமையும், பொறுப்பும் அளிக்கப்பட்டுள்ளது.

இரண்டாம் வத்திக்கான் சங்க ஏடுகளில் திருச்சபை பற்றிய கோட்பாட்டு விளக்கத்தின் படி பொதுநிலையினர் என்பவர் திருமுழுக்கினால் கிறிஸ்துவின் உடலில் ஒன்றாய் இணைந்து இறைமக்கள் குழுவில் அங்கமாகி கிறிஸ்துவின் குருத்துவ இறைவாக்கு உரைக்கும் அரச பணிகளில் தங்களுக்கே உரிய விதத்தில் பங்கு கொண்டு அதன் வழி திரு அவையிலும், உலகிலும் மறைபணியைத் தொடர்ந்து நடாத்துகின்ற இறைமக்களே பொதுநிலையினர் என்று அழைக்கலாம். (திருச்சபை 31) திருநிலையினர் குருத்துவப் பணி செய்வதன் மூலம் தூய்மையின் நிறைவை அடைந்து இறைவனுக்குப் பணி செய்பவர்கள் என்றால், பொதுநிலையினர் உலகிலே வாழ்ந்து, உலகைப் பண்படுத்தி கிறிஸ்துவின் பாதத்தில் அதனை அர்ப்பணிக்க வேண்டியவர்கள். உலகிலேயே வாழ்ந்து கொண்டு கிறிஸ்துவை உலகுக்கு அளிக்கவும், உலகைக் கிறிஸ்துவுக்கு அளிக்கவும் வேண்டியவர்கள். இவர்கள் எவ்வாறு தனிச்சிறப்பான இந்த அழைப்பைப் பெறுகின்றார்கள்.

பொதுநிலையினரின் அழைப்பின் தனித்துவம்:

உலகிலே பிறப்பால் உயர்ந்தோரும் உண்டு, உயரிய வாழ்வால் உயர்ந்தோரும் உண்டு. ஆனால் பொதுநிலையினர் திருமுழுக்கின் வழியாக தங்கள் பெற்ற அழைப்பை தங்கள் வாழ்வால் புனிதமாக்குவதால் உயர்த்தப்படுகின்றனர். பல வேளைகளில் குருத்துவ அழைப்பையும், துறவற அழைப்பையும் பற்றி அதிகம் பேசும் நாம் கிறிஸ்தவ அழைப்பைப் பற்றியும் அதன் வழிபாட்டுக்கும் புனித வாழ்வுக்கான அழைப்பைப் பற்றியும் பேச மறந்து விடுகின்றோம்.

காரிருளில் நடந்து வந்த மக்கள் பேரொளியைக் கண்டது போல இரவிலே இயேசுவைத் தேடிச் சென்ற நிக்கதேமுவுக்கு இயேசு அருளிய அழைப்பு இவ்வலகில் தோன்றும் ஒவ்வொருவரும் தண்ணீராலும், தூய ஆவியாலும் மறுபிறப்பு பெற வேண்டும் என்பதே (யோவா 3:5). இந்த மறுபிறப்பின் மூலம் ஒருவர் தூய ஆவியின் இயல்புகளை அடைந்து தான் மட்டுமல்லாது மற்றவர்களையும் தூய வாழ்விற்கு அழைக்கின்றார். மேலும் 'விண்ணகத் தந்தை நிறைவுள்ளவராய் இருப்பது போல, நீங்களும் நிறைவுள்ளவராய் இருங்கள் (மத். 5:48) என்று சொன்ன கிறிஸ்து எங்கள் எல்லோரையும்

புனிதத்துவத்தின் சிகரத்திற்கு அழைத்து நிற்கின்றார். எனவே நாம் அனைவரும் வேற்றுமை, வேறுபாடு, சாதி, குலம், உயர்வு, தாழ்வு மறந்து புனித வாழ்வின் மேல் நிலையினை அடைய ஒரு வாய்ப்பாக இந்த வருடம் நமக்கு அமைந்துள்ளது.

இயேசு அருளிய அழைப்பு:

இவ்வலகில் தோன்றும் ஒவ்வொரு வருடத்திற்கும் தண்ணீராலும், தூய ஆவியாலும் மறு பிறப்பு பெற வேண்டும். என்பதே (யோவா 3:5) இந்த மறுபிறப்பின் மூலம் ஒருவர் தூய ஆவியின் இயல்புகளை அடைந்து, தான் மட்டுமல்லாது மற்றவர்களையும் தூய வாழ்விற்கு அழைக்கின்றார். மேலும் "விண்ணகத்தந்தை நிறைவுள்ளவராய் இருப்பது போல, நீங்களும் நிறைவுள்ளவராய் இருங்கள் (மத் 5:48) என்று சொன்ன கிறிஸ்து எங்கள் எல்லோரையும் புனிதத்துவத்தின் சிகரத்திற்கு அழைத்து நிற்கின்றார். எனவே நாம் அனைவரும் வேற்றுமை, வேறுபாடு, சாதி, குலம், உயர்வு, தாழ்வு மறந்து புனித வாழ்வின் மேல் நிலையினை அடைய ஒரு வாய்ப்பாக இந்த வருடம் நமக்கு அமைந்துள்ளது.

புனித வாழ்வுக்கான பாதையைத் தேடி :

மறைவாழ்வு மறை வாழ்வை மட்டுமே நோக்கமாக கொண்டதில்லை. மாறாக உலகைப் புதுப்பிப்பதும் அதனைக் கிறிஸ்துவிடம் கொண்டு சேர்ப்பது அதன் நோக்கமே. ஆகவே பாரம்பரியமாக எங்கள் மூதாதையரின் காலத்திலிருந்தே நாங்கள் இப்படித்தான் வாழ்ந்தோம் என்ற பழம் கதைகளைத் தவிர்த்து திருஅவை மட்டிலே, உலகிலே தம் கடமைகளைக் கண்முன் நிறுத்தி தம் வாழ்வை சீராக்குவதும் இவர்கள் பொறுப்பு.

திருமறையின் படி வாழ்வது தம் மறைமைய மற்றவர்களுக்கு எடுத்தியம்பவும் அவர்களுக்குக் கடமை யுண்டு. சிறப்பாக கிறிஸ்தவ திரு மறையைப் பற்றியும், திரு அவையைப் பற்றியும் தவறான எண்ணங்கள் நிலவும் இக்கால கட்டத்தில், உண்மையை எடுத்தியம்பி சாட்சிய வாழ்வு வாழ பொது நிலையினர் அழைக்கப்படுகின்றனர். அதுபோலவே தீமை நிலவும் உலகில் மீண்டும் ஆன்மீக, ஒழுக்க விழுமியங்களைக் கட்டியெழுப்பும் பணி அவர்களுக்கே உரித்தானது. அமைதியும், ஆரவாரமும், இன்பமும் துன்பமும் வட்டமிடும் உலகின் மத்தியில் இருந்து கொண்டு, மாவில் புளிக்காரம்

போலும், உடலில் ஆன்மா போலும் பணியாற்றி உலகோடு தொடர்பு கொண்டு தங்களையும், தாங்கள் வாழும் உலகையும் தூய்மைப்படுத்தி வர வேண்டும்.

ஞான மேய்ப்பர்கள், உலக அதிகாரிகள், மனச்சான்று இவை வழியாக இறைவனின் திருவுளத்தை, அறிந்து அவற்றுக்கு பணிதலை அவர்களின் தலையான 'கீழ்ப்படிதல்' இல்லறம் எனும் நல்நெய்தை இனிதே நடத்தி திரு அவைக்கு பல புதல்வர்களை ஈந்து, ஒழுக்க விழுமியங்களில் அவர்களை வளர்த்து, இல்லறத்தில் தூய்மையை நிலை நாட்டுவதே அவர்களது 'கற்பு' நற்செய்தியின் படிப்பினைகளை கடைப்பிடித்து தம்மைத்தாமே தாழ்த்தும் முன்மாதிரிகையான வாழ்க்கை முறைமையே அவர்களது 'ஏழமை' இந்த வாக்குறுதிகள் மூலம் புனிதத்துவத்தின் சிகரத்திற்கு தாம் மட்டுமல்லாது அயலவர்களையும் அழைத்துச் செல்கின்றனர்.

முடிவுரை

ஆழமான புரிதல் :

திருமுழுக்கு வழியாகக் கிறிஸ்துவின் மறை உடலில் ஒன்றாய் இணைந்து, உறுதிப்படுத்தல் வழியாகத் தூய ஆவியின் ஆற்றலால் வலுப்பெற்ற ஒவ்வொரு பொது நிலையினரும், திருநிலையினருடன் சேர்ந்து திரு அவையின் வளர்ச்சிக்காகப் பணியாற்ற அழைக்கப்படுகின்றனர். திரு அவை வளமுடன் வாழ வேண்டும் என்றால் திருநிலையினர் என்ன செய்கின்றனர், என்ற கேள்விக் கணைகளைத் தவிர்த்து நான் என்ன செய்கின்றேன்?, நான் என்ன செய்ய வேண்டும்? என்று பொதுநிலையினர் ஒவ்வொருவருமே தம் மனதறிய கேட்க வேண்டும்.

எனது குடும்பத்திலும், சமுதாயத்திலும் நான் ஒரு கிறிஸ்தவன் போலத் தோன்றுகிறேனா? என் அன்றாட அலுவலில் அறிவியல் ஆய்விலோ, தொழிற்சாலையிலோ, அரசினர் அலுவலகத்திலோ ஆசிரியப் பணியிலோ, புனர் நிர்மாணப் பணிகளிலோ, கடலில் வலை வீசுவதிலோ, வயலில் விதைப்பதிலோ அல்லது கட்டிடம் எழுப்புவதிலோ அரவியல் தலைவர்களாக செயற்படுவதிலோ நான் ஒரு கிறிஸ்தவனாகத் தோன்றுகிறேனா? அல்லது ஞாயிறன்று மட்டும் ஆலயத்துக்கு திருப்பலிக்கு செல்கின்றேன் என்று கூறி, வீதிகளில் நின்றுவிட்டு வருவது தானா எனது கிறிஸ்தவ வாழ்வு என்று எம்மை ஒரு தரம் ஆத்ம சோதனை செய்வோம்.

வெறுமனே திருவழிபாடுகளில் பார்வையாளர்களாக மட்டும் செயற்படாமல் பங்கேற்கும் திரு அவையின் பொறுப்புள்ள பொதுநிலையினராக எம்மையும் மாற்ற தரப்பட்டுள்ள இந்த ஆண்டையனுள்ள விதமாக மாற்றுவோம். "நீங்கள் தூயோராவதே கடவுளின் திருவுளம்" (1 தெச 4:3) எனும் திருத்தாதர் பவுலின் வாக்குக்கொப்ப நம்மை நாம் தூய்மைப்படுத்துவதன் மூலம் அழைத்த இறைவனை மாட்சிப்படுத்துவோம்.

இல்லற அப்போஸ்தலிக்க பணி

"அன்பு பணி செய்ய ஆணாக்கி விட்டுவிட்டால் இன்ப நிறைவுதான் வந்ததும் பராமரம்"

என்று தாயுமானவர் சுவாமிகள் மொழிந்தார்.

இறைவனின் பெயரால் நற் பணியாற்றி நடல் குடும்பங்கள் உருவாக்கப்படுவது இன்றைய காலத்தின் தேவையாகும். உலக ஈர்ப்புக்களால் கவரப்பட்டு மனுக்குலம் அழிவைநோக்கிப் பயணித்துக் கொண்டிருக்கும் இன்றைய காலகட்டத்தில் இறைஈர்ப்புக் கலாக்களாகக் குடும்பங்கள் இயங்க வேண்டும் எனினும், இன்று விஞ்ஞானமும் தொழில்நுட்பமும் கணினியும் கைத்தொழிலும் வளர்ந்து வரும் சூழ்நிலையில் பல குடும்பங்கள் பல்வேறுபட்ட காரணிகளால் சிதைவற்றுச் சீரழிவது கண்கூடு. குடும்பச் சிதைவிற்கான காரணிகள் பின்வருமாறு:

பரஸ்பர நம்பிக்கையின்மை

பரஸ்பர நம்பிக்கையின்மை குடும்ப உறவை நலிவுறச் செய்கின்றது. 'சந்தேகக்கோடு அது சந்தோசக் கேடு' என்று ஒரு கவிஞன் பாடியுள்ளான். ஒருவர் ஒருவரில் சந்தேகம் கொண்டு ஒருவர் மற்றவரது அந்தரங்க செயற்பாடுகளை அறிந்துகொள்ள மூன்றாவது நபரின் உதவியை நாடுவது குடும்ப உறவைப் பலவீனப்படுத்துகின்றது.

றது.

போலியான அன்பு

தாயை, தந்தையை, சகோதரனை, சகோதரியை, பிள்ளையை, அல்லது நண்பரைக் கூடுதலாக அன்புசெய்வது கணவன் மனைவிக்கு அல்லது மனைவி கணவனுக்கு செய்யும் துரோகமாகும். ஒருவர் ஒருவரை அன்பு செய்வதுபோலப் பாசாங்குசெய்வது போலி அன்பாகும்.

பிறரது அனாவசியத் தலையீடு

அடிக்கடி மூன்றாவது நபர் குறூக்கிட்டு, குடும்பப் பிரத்தியேகத்தைப் பகிராங்க மாக்கல், இருவரும் இணைந்து தீர்மானம் எடுக்க இயலாமை, உணர்வுகளைப் பகிரமுடியாத சூழ்நிலை போன்றவை குடும்ப உறவில் பாதிப்பை ஏற்படுத்துகின்றன.

பாலுறவு பற்றிய பிழையான விளக்கம்

ஆண் இயல்பு, பெண் இயல்பு உணர்வு வெளிப்பாட்டில் வித்தியாசம் போன்றவற்றை அலட்சியப்படுத்தல், அருட்கலாநீதி விஞ்சன் பற்றிக் (அமதி)

தாம்பத்திய உறவு தவறானது எனக் கருதி குற்ற உணர்வுடன் பாலுறவில் ஈடுபடல் அல்லது பின்வாங்குதல், ஒருவரது மனநிலையை அல்லது உடல் நிலையைப் பற்றிக் கவனிக்காது பாலுறவிற்குக் கட்டாயப்படுத்தல் போன்றவை நல்லுறவைப் பாதிக்கும் காரணிகளாகும்.

ணிகளாகும்.

இல்லற வாழ்க்கையில் இன்புற, நல் வாழ்க்கையில் வளம்பெற, "இப்பொழுது சிறு விடயங்களைச் செய் நாளைடவில் பெரிய விடயங்கள் உன்னை நிறைவேற்றி வைக்கும்படி கேட்கும்" என்று பாரசீகப் பழமொழி கூறுகின்றது. சிறு விடயத்தானே என்று அலட்சியப்படுத்தாது சிறு விடயங்களையும் சிறப்பாகச் செய்வதன் மூலம் பெரிய காரியமாகிய அன்புக் குடும்ப உருவாக்கலை அல்லது நல்ல சமூக உருவாக்கத்தை நிறைவாக்கலாம்.

இவ்வாழ்க்கையில் ஏற்படும் நிகழ்வுகளை, ஏற்றத் தாழ்வுகளை எவ்வாறு ஏற்றுக் கொள் கிறீர்கள்? "வாழ்க்கையில் வெயிலில் கொஞ்சம் காய்ந்தும் மழையில் நனைந்தும் வந்ததால் எனக்கு நன்மையே ஏற்பட்டிருக்கிறது" என்கிறார் லாங் பெல்லோ. ஏமாற்றங்கள், பிரச்சினைகள் ஏற்படும்போது அவற்றிலிருந்து தப்பி ஓடாது, எதிர்நீச்சல் போடுவதே ஆரோக்கியமானது. பிறர் அன்பு, இரக்கசிந்தை, விருந்தோம்பல், கனிவு, கரிசனை போன்றவை குடும்பத்தில் வெளிப்படும்போது குடும்பம் குதூகலிக்கும் சமூகம் சந்தோசம் கொண்டாகும்.

"எதிர்காலத்தில் நம்பிக்கை, வளைந்து கொடுக்கும் இயல்பு, புன்னகை பூக்கும் முகம் ஆகியவற்றைக் கடைப்பிடித்து வாழ்வில் முன்னேறுங்கள்" என்று கருத்துரைக்கிறார் அன்ரு கார்னிஜி. பொருத்தமான வார்த்தைகளைத் தேர்ந்தெடுத்துப் பேசுதல், வெற்றியில் வெறி கொள்ளாமலும் தோல்வியில் சோர்ந்துவிழாமலும் வாழுதல், திறன்களை விருத்தி செய்தல், பிறரது திறன்களைப் பாராட்டிப் பரிசளித்தல் போன்றவை பெரும் மகிழ்ச்சிக்கு இட்டுச் செல்லும் விழுதுகளாகும்.

காலக் கலசம்

நேற்றைத் துயரங்கள் நீறாகப் பொங்குது பால்....

ஆதியிலிருந்து
எழுதுகிறேன்...
சிலர்
விட்டுச்சென்ற
பாதியிலிருந்து
எழுதுகிறேன்...
நீதி தவறி
நெறி பிறழ்ந்திருக்கும்
யாழ்ப்பாண
வீதியிலிருந்து
எழுதுகிறேன்...
கிடைக்கும் என்று
நம்பி
ஏமாந்து போன
தமிழ்ச்சாதியிலிருந்து
எழுதுகிறேன்...
நேற்றைய
துயரங்கள் பற்றி
நீறாக பாடச்சொல்கிறீர்கள்
நான்
நேராகவே பாடுகிறேன்...

ஆண்ட சாதி - எங்கள்
தமிழ்ச்சாதி
ஆண்டவன் ஆசீர்வதித்த
சாதி - எங்கள்
தமிழ்ச்சாதி
கொடுத்து வாழ்ந்ததும்
எங்கள் தமிழ்ச்சாதி
கொஞ்சி வாழ்ந்ததும்
எங்கள் தமிழ்ச்சாதி
அடங்காத தமிழனும்
எங்களில் தான்
அடங்கிய தமிழனும்
எங்களில் தான்

அள்ளிக் கொடுத்தவனும்
தமிழன்தான்...
ஆட்டிப்படைத்தவனும்
தமிழன்தான்...
விட்டுக்கொடுத்தவனும்
வீறிட்டெழுந்தவனும்
தமிழன்தான்...
நாம்
நிறைவாய்த்தான்
வாழ்ந்தோம்

ஆதியிலே
நாம்
நிறைவாய்த்தான்
வாழ்ந்தோம்...

போதி தர்மனும்
நீதி தர்மனும்
எம்மிடத்தில் தான்

எல்லாளனும்
சங்கிலியனும்
எம்
பரம்பரை தான்

நாம் எப்போது
தோற்றுப் போனோம்

நம் எப்போது
தரம் இழந்தோம்
என்றைக்கு
அவன் எம்மை
காட்டிக்கொடுத்தானோ...
என்றைக்கு
அவன் எம்மை
கூட்டிக்கொடுத்தானோ...
அன்றைக்கே - நாம்
தரம் இழந்தோம்
தன் மானமும்
இழந்தோம்...
எம் நிலை
என்னவானது
வடையிழந்த
காக்காவாய் - நாம்
ஏமாந்து போனோம்
வரலாற்றின்
வரிகளில்
நரி தந்திரசாலியானது
காகமோ
ஏமாளியானது
ஆச்சிக்கு மட்டும்
ஏன்
வடையில்
அக்கறையற்று
போனது

அன்றுமட்டுமல்ல
இன்றுவரையும்
ஆச்சிக்கு மட்டும்
வடையில்
அக்கறையேயில்லை...

இருந்து விட்டு
போகட்டும் - 02

கடந்த முப்பது
வருடங்களாய்
இந்த
காகத்தில் மட்டும்
ஏன்
மற்றவர்களுக்கு
அக்கறையற்று
போனது

காகங்கள் எப்போதும்
ஏமாளிகள் தான்
அதனால்தான்
இன்றுவரை
குயில் முட்டைகளையும்
கூழ் முட்டைகளையும்
அடைகாத்துக்
கொண்டிருக்கின்றன...

(தொடர்ந்தும் பால் பொங்கும்....)

சட்டத்தரணி
ஜொலி மதுரநாயகம்

நாம் இறை மனித உறவுகள் பற்றி
பலவிதமாக கற்பனைகள் செய்து எமது
காலத்தைக் கடத்திக்கொண்டிருக்கின்றோம்.
ஆனால் தெய்வீக ஞான ஊற்றாகிய இறைவார்த்
தைக்குள் இறங்கி நம்மை வழிநடத்தும் இறை
வன் எமக்கு எவ்வாறாக வெளிப்படுத்துகிறார்
எனத்தேடினால் இறைவனின் இரக்கப்பெருக்க
வல்லமையைக் கண்டுகொள்வோம். "சிந்தனைக்கு
விருந்தாக சிறுகதை" வேட்டைக்காரனும் விறகு
வெட்டியும் இது ஈசாயின் கதைகளில் ஒன்றாகும்.
ஒருவேட்டைக்காரன் சிங்கத்தின் காலடித்
தடங்களைத் தேடிக்கொண்டு காட்டுக்

நாம் பரீட்சித்துப் பார்க்க வேண்டிய எமது காலடித்தடங்கள்

குள் சென்றான். அந்தக்காட்டுக்குள் விறகுவெட்டிக்
கொண்டிருந்த ஒருவனை பார்த்து சிங்கத்தின்
காலடித்தடங்கள் எதையாவது கண்டாயா? அல்லது
சிங்கத்தின் குகை எங்கிருக்கிறது என்றாவது தெரி
யுமா? என்று கேட்டான் வேட்டைக்காரன். அதற்கு
விறகு வெட்டி "ஆமாம் நீ என்னோடு வா உன்னை
சிங்கத்திடமே கூட்டிச்செல்கின்றேன்" என்றான்.
வேட்டைக்காரனோ பயந்து நடுங்கி "இல்லை.
இல்லை நான் சிங்கத்தை யல்ல அதன்காலடித்
தடங்களை மட்டுந்தான்
தேடிக்கொண்டிருக்கிறேன்" என்று தட்டுத்தடுமாறிப்
பதில் சொன்னான் வேட்டைக்காரன்.

இவ்வாறுதான் நாமும் இறைவனோடும் மக்க
ளோடும் கொள்ளும் தொடர்புகளில் பெரும்பாலும்
இந்தவேட்டைக்காரனைப் போல் இருக்கிறோம்.
ஏனெனில் ஏதோ ஒன்றில் பற்றுறுதி உள்ளவர்
களாகக் காட்டிக்கொள்கிறோம். நடித்துக்கொள்கி
றோம். ஆனால் அதை நேருக்கு நேராகச்சந்திக்கும்
போது நாம் பயந்து பின் வாங்கி விடுகிறோம்.

இவ்வாறான நடைமுறையைத்தான் நாம்
லூக்கா நற்செய்தி (9:18-24) பகுதிகளில்
காண்கிறோம். தன்னுடையவம் ஏனைய
சீடர்களினதும் கருத்தை பேதுரு சீடர் வெளிப்
படுத்துகையில் நீண்ட காலமாக எதிர்பார்க்கப்பட்ட
ருந்த மெசியா இயேசுவே என்பதை தமது விச
வாசத்தை அறிக்கையிடுகிறார். இதேவேளை
இயேசு தாம்மெசியாவாக இருப்பதின் மூலமாக
அனுபவிக்க வேண்டிய துன்பக்கலங்களை
பேதுருவுக்கும் ஏனைய சீடர்களுக்கும் வெளிப்
படுத்தும் போது சீடர்கள் பின் வாங்கத்
தொடங்குகின்றனர். சீடர்கள் நற்செய்தியின் தூது
வர்களாகி துணிவுடன் போதனைகளுடன் சாத
னைகள் படைத்து அநேக ஆன்மாக்களை
ஆண்டவர் பால் ஆதாயமாக்கினார்கள் மட்டும்
தேடுவதை விடவும் குறுகிய வட்டத்திற்குள்
நிற்பதை விட சிங்கத்தை நேரில் சந்திக்கவும்
பல துன்பங்களை எதிர்கொள்ளவும் தங்களின்
உயிர்களைத்தியாகம் செய்யவும்
தயாராகினார்கள்.

**கிறிஸ்தவம் தியாகத்தின் சின்னமாக
மலர்ந்தது**

இவ்வாறான வரிசையில் பேதுரு
சிலுவையில் தலைகீழாக அறையப்பட்டார்.
யாக்கோபு வாளால் வெட்டப்பட்டார்.
முடியப்பர் கல்லால் எறிந்து கொல்லப்பட்டார்.

டார். லூக்கா தூக்கில் இடப்பட்டார். நத்தனி யேல்
கசையடிகளினால் கொல்லப்பட்டார் தோமையார்
ஈட்டியினால் குத்திக் கொல்லப்பட்டார். அந்தி
ரேயா பெருக்கல் குறியான சிலுவையில்
கட்டிவதைத்துக்கொல்லப்பட்டார். யூதா அம்புகளால்
எய்யப்பட்ட கொல்லப்பட்டார். மத்தேயு தீச்சூளையில்
எறிந்து கொல்லப்பட்டார். மத்தியாஸ் தலை
வெட்டப்பட்டார். சீமோன் பெர்சியாவில் மக்களால்
அடித்துக்கொல்லப்பட்டார். ஆகவே இன்று புனிதர்க
ளாகத் திகழும் இவர்கள் பல துன்பங்கள் ஊடாகப்
பயணம் செய்தவர்கள். நெருப்பாற்றைக் கடந்த
வர்கள் தங்களின் தொங்கல் ஆடைகளை தேவ
ஆட்டுக்குட்டியின் இரத்தத்தில்

துவைத்து தங்களை
வெண்மை
யாக்கிக்கொண்ட
வர்கள்.

வள்ளிவாழ் இதயம்
ம. சூரசமுத்து

**இன்றைய சூழமைவுகளில் எமது
சீட்குவ பணிகள்**

நாம் சிங்கத்தின் காலடித்தடங்களைத் தேடுகி
றோமா? சிங்கத்தை எதிர்கொள்ள முனைகி
றோமா?... இறைவன் என்ன சொல்கிறார் என்
பதை ஞானத்தில் அறிந்து கொண்டு வாழ முயற்சிப்
பது கிறிஸ்தவர்களாகிய எமது முதற்கடமை.
இரண்டாவது எமது நடைமுறை வாழ்வில்
உண்மை நீதி மனிதநேயம், பிறரன்புப்பணிகள்
இவற்றை உரிமை கடமையுடன் செயற்படுத்தும்
போது சோதனை வேதனை உயிர் இழப்புக்கள்
ஏற்படலாம். அதேவேளை நாம் கிறிஸ்தவ
சீடத்துவப்பணியாளர் எனச்சொல்லிக் கொண்டு
மக்கள் துன்பச்சூழ்நிலைகளில் அமிழ்ந்திருக்கும்
போது குறுக்கு வழிகளில் மெதுவாகத் தப்பியோடிய
வரலாறுகளும் உண்டு. அதேநேரங்களில் நொந்து
போன மக்களுடன் மக்களாக நின்று "என்னை
எதுவும் செய்யுங்கள். இங்கு நொந்து போன
மக்களைப்போக விடுங்கள்" என உறுதியாக நின்று
உயிர்த்தியாகம் செய்தவர்களை தேவையில்லாத
வேலை பார்த்தவர்கள் எனக்கூறிய வரலாறு
களும் உண்டு. பாதிக்கப்பட்டுள்ள குடும்பங்களை
திரும்பியும் பாராமல் செல்வாக்குள்ள குடும்பங்களை
அடிக்கடி சந்திக்கும் சீடத்துவப்பணியாளர்களும்
வரலாறு படைக்கிறார்கள்.

எனவே இவ்வாறான நடவடிக்கைகள் யாவை
யும் நாம் கடைப்பிடிக்கும் போது சிங்கத்தைத் தேடா
மல் அதன் காலடித்தடங்களைத் தேடுகின்ற வேட்
டைக்காரனைப்போல் செயற்படுவோம். எனவே
நாமும் இதுவரைகாலமும் நடந்து வந்த எமது
காலடித்தடங்கள் எப்படிப்பட்ட இயேசுவிடம் எம்மை
அழைத்து வந்துள்ளது? நானே வாழ்வும் வழியும்
உண்மையும் உயிரும் (யோவான் 14:6) இல்
கூறும் இயேசுவிடமா? என்னை எங்கு அழைத்துச்
செல்கிறார் எந்த அளவிற்கு உண்மைக்
கிறிஸ்தவ ஆன்மீக அர்ப்பணத்திற்கு எம்மிலே
நிறைந்து எம்மையே வழி நடத்துகிறார் என்பதை
நாம் உய்த்துணர்கிறோமா? அதேவேளை எமது
காலடித்தடங்கள் நாள்தோறும் பரீட்சித்து பார்க்க
வேண்டியவையே?

தேடல் உண்மை உயிர்நிலை
வாழ்வில் பரீட்சிக்கும்...

தியாகம்...

வசந்தகாலக் கோலங்கள் வானில் விழுந்த கோடுகள்
அல்ல. வறண்டகாலக் கீறல்கள் அல்ல. வாழ்க்கையில்
வசந்தம் வேண்டும். வாழ்க்கையை வசந்தமாக்கும்
ஆற்றல் உங்களிடமே உள்ளது. உங்களது வாழ்வின் உயர்வு எண்ணங்களின்
வசீகரத்தில். கரங்களின் செயற்திறனில், மற்ற மனங்களோடு உள்ள ஒருங்கிணைவில்.
இதய உணர் திறனில் தங்கியுள்ளது.

அதேவேளை உங்களை ஏமாற்றவென்று எத்தனையோ காரணிகள்
காத்திருக்கின்றன. நாணயமில்லாத நண்பர்கள், காத்திரமில்லாத கருத்துக்கள். போலி
யான கொள்கைகள், தெளிவற்ற இலட்சியங்கள், முரண்பட்ட சமுதாய அமைப்புக்கள்
போன்றவை மகத்துவமான மனித வாழ்வினை நிர்ப்பலமாக்கும் காரணிகளாக
அமைகின்றன.

நவீன மெய்யியலாளர் கார்ள் பொப்பர் பின்வருமாறு கூறுகிறார்
**தெளிவற்ற இலட்சியங்களுக்காக நிகழ்கால வாழ்வை மக்கள் தியாகம்
செய்யவேண்டுமென வற்புறுத்துவது தவறாகும்.**

நல்லவர்கள் நால்வர் நமக்கென்னவென மொளனித்திருப்பது தீமைக்கு
துணை போவது ஆகும். இயல்பான முறையில் தியாகங்கள் முன்னெடுக்கப்பட
சமுதாய கட்டமைப்புகள் சீராக்கப்படும்! பரந்த பார்வையில் தியாகம் நோக்கப்பட
தியாக வேள்வியில் சுயநலம் எறிந்து சாம்பலாகட்டும்.

தியாகங்கள் திணிக்கப்படவேண்டாம்

அருட்கவனத்தி விஞ்சன் பற்றிக் (அமதி)

சி
ந்
தி
க்
க
உ
ர்
சி
த்
தி
ர
ம்



காவலன் கலசம்

இளைஞர் உலகம்

புனித வளனார் அ.ம.தி. குருமடம் - கொழும்புத்துறை, யாழ்ப்பாணம்

இளமையின் இரகசியங்கள் எம்முள் இருக்கின்ற அறியப்படாத பொக்கிஷங்கள் ஆகும். இளமை வாழ்வு என்று சொன்னால் பல இரகசியங்களும் இனிமைகளும் அதனுள் பொதிந்து கிடக்கின்றன. இன்றைய சமுதாயத்தை நோக்கும்போது மாபெரும் உண்மையை நாம் உணரமுடியும். ஒரு புறம் இளையோர்கள் வாழ்வுக்காக ஏங்குகின்றனர். வாழ்வை முழுமையாக பெறுவதற்காக போராடுகின்றனர். மறுபுறம் இளமை அழிவை நோக்கி பயணமாகின்றனர். வாழ்வுக்கும் சாவுக்கும், ஆக்கத்திற்கும், அழிவிற்கும் எழுச்சிக்கும் வீழ்ச்சிக்கும் இடையே தீவிர நாட்டங்களாலும் அக்கறை காட்டும் மனித சமுதாயத்தின் இளைஞர்களின் வாழ்வு விதி விலக்கானது அல்ல. இவர்கள் மண்ணில் மடிகின்றார்கள். ஒவ்வொரு முடிவும் ஒவ்வொரு புதிய தொடக்கம் என்று அறியாத நிலையா? செடியிலிருந்து வெடித்துச் சிதறும் ஒவ்வொரு விதையும் நான் மரணமடையப் போவதில்லை உயிரோடு இருப்பேன் என்று நம்புகின்றது. மண்ணில் வீழ்ந்த கணத்தில் "நான் வேர் விட்டு வளர்வேன்" என்று சொல்லிக் கொள்கிறது. துறைவன் என்கின்ற கவிஞன் எழுதிய கவிதை ஒன்றின் அடியில் பெண் கேட்கிறாள் மலர்ந்த பூக்கள் உதிர்வதேன்? என்று. ஆண் சொல்கிறான் உதிர்ந்த பூக்கள் உரமாகும் கண்ணே! என்று. எழுவன வெல்லாம் விழுவதற்காகவே என்பது தத்துவம். விழுகின்றன எல்லாம்

எழும் என்பதும் தத்துவம். மண்ணில் மழை பெய்தால் தரிசு நிலத்தில் விழுந்த விதையும் முளைக்கும். நீங்கள் ஏன் எல்லாமே முடிந்து விட்டதாய்க் கருத வேண்டும்? வாழ்வின் விளிம்புக்கே வந்து விட்டதாய் எண்ண வேண்டும்? கனவுகளை ஏன் இழக்க வேண்டும்? ஆகாயம் ஒரு நற்செய்தியை வைத்துக் கொண்டிருக்கிறது உங்களுக்கு. ஒவ்வொரு முடிவும் ஒவ்வொரு தொடக்கம். அது நீங்கள் எதனை முடிக்கிறது என்று எண்ணிக்கொண்டிருக்க

வாழ்பவர்கள் தான் இன்று சாதனை யாளர்கள் என்று நாம் சொல்கின்றோம். ஏன் அந்த சாதனையாளர்கள் இனிவரும் தலை முறைக்கு நாம் ஆக்கூடாது? எப்படி வாழ்க்கை எங்களுடையதோ அது போல நேரமும் எங்களுடையது. அதை நாங்கள் தான் உணர வேண்டும். அந்த நேரத்தில் யாரும் குறுக்கிடவோ அதை வீணடிக்கவோ அனுமதிக்கக் கூடாது. எம் தந்தையர்கள் மாத வருமானத்தை வகைப்படுத்தி செலவிடுவது போல ஒவ்வொரு மணித்துளிகளையும் திட்டமிட்டு செலவிட வேண்டும். வாழ்வில் எத்தனையோ கசப்பான, வாழ்விற்கு பிடிக்காத சம்பவங்கள் நடந்திருக்கும். இழந்து விட்ட செல்வத்தை, இறந்து விட்ட உறவினரை எண்ணி



மண்ணில் மடியும் இளம் துளிர்கள்...

கிறீர்களோ அது விடியலுக்கு முன்பான இருட்டு. அதே இருட்டுத்தான் ஒரு கனவு உதயமாவதற்கு முன்பும். ஒரு சவால் புதிய வாய்ப்பு. காலம் நமக்கு கிடைத்த அற்புத பரிசு. அதன் அருமை உணராமல் அதை கைகளுவி விடுகின்றோம். நேரத்தை மிச்சப்படுத்த வேண்டும் என்பது மட்டும் தெரியாமல் போய் விடுகிறதே என் உறவுகளுக்கு. உறவுகளே நேரத்தை நம் வாழ்வெனக் கொண்டு

வெண்ணி வருந்துவதும் ஒரு விதத்தில் நேர விரயம் தான். அதனால் எந்த இலாபமும் இல்லை. அந் நேரத்தில் நிகழ்காலத்திற்கு தீர்வு காணலாம் எதிர்காலத்திற்கு திட்டம் தீட்டலாம். இன்று எம்

செல்வன் பொ. யூட் பிரசாத்

மத்தியில் அதிகநேரத்தை அபகரித்துக் கொள்வதில் தொலைக் காட்சிகளும் தொலைபேசிகளும் அதிக பங்கு வகிக்கின்றது. இவற்றைக் கட்டுப்படுத்தி நேரத்திற்கு முக்கியத்துவம் அளித்து பயனுள்ளதாகக்கின் மண்ணில் மடியும் துளிர்கள் மண்ணில் மலரும் மலர்களாகும்.



முன்னுரை
இன்று இளையோருக்கென்று ஒரு ஆன்மீகமுண்டா? இந்த தேடலில் எனக்குக் கிடைத்த பதில் ஆம்! உண்டு ஆனால்.. அவர்களது ஆன்மீகம் பாரம்பரிய பக்தி முயற்சிகளில் மட்டும் அடங்கியதல்ல; மாறாக அர்த்தமுள்ள சமூகத்தொண்டுகளில் அடங்கியுள்ளது. இறையன்பில் பிறரன்பு வெளிப்படுகிறது என்பதாகும். அவர்கள் சொல்வதென்னவென்றால், ஒருவர் பிறர்மீது ஈடுபாட்டுடன் செயற்பட்டால் அது ஆன்மீகம் தானே. அயலான் சேவை அது ஆண்டவனின் சேவை என உரக்க மிட்டுக் கூவுகின்றனர்.

தேடலில் இன்றைய இளைய தலை முறையினர் தமக்கு உதவக்கூடிய முன்மாதிரிகளையும் வழிகாட்டிகளையும் தேடிப் பார்க்கின்றனர். ஓர் அர்த்தமுள்ள வாழ்க்கைக்காக எதையும் செய்வதற்கு அவர்கள் தயாராக இருக்கிறார்கள். ஆனால் அவர்களது தேடலின் பயனாக அவர்களுக்குச் சரியானதொரு வழிகாட்டிகிடைக்கவில்லையென்றால், மிகவும் சுலபமாக தனக்கென ஓர் உலகை ஏற்

(இன்றைய இளையோரின் ஆன்மீகம்)

படுத்திக்கொண்டு அதில் தஞ்சம் புகுந்து விடுகின்றனர். இந்த வழிகாட்டலில்



மிகவும் அவசியமானது ஆன்மீக மறுமலர்ச்சி தானே. இத்தகைய ஆன்மீக வாழ்வுக்கு பல்வேறு புதிய கேள்விகள் சவால்கள், சந்தேகங்கள், எதிர்பார்ப்புக்கள், கனவுகள் யிளிக்கின்றன. இத்தகு காலகட்டத்தில் தான் இளைஞர்களை சரியான திசைநோக்கி தேடலில் ஈடுபட வேண்டும். இளையோர் வழிகாட்டிகள் தகுந்த நேரத்தில் வழிகாட்ட வேண்டும். இதற்கொரு அருமையான உதாரணம் சொல்கிறேன். கேளுங்கள்! முதிய வயதில் ராக்கு பல்லர் (மிகப்

பெரிய அமெரிக்கப் பணக்காரர்) ஒரு நாள் காலாற நடந்து சென்ற போது.. ஓர் இளைஞன் தற்கொலை செய்யும் முயற்சியில் ஈடுபட்டுக்கொண்டிருந்தான். இதனைத் தடுத்து நிறுத்திய ராக்க பெல்லரிடம் ஒரு கேள்விகேட்டான். என் படிப்பிற்கேற்ற வேலையில்லை, கையில் காசில்லை. உங்களைப் போன்றதொரு பணக்காரனாயிருந்திருந்தால் நான் ஆயிரமாண்டுக்கள் உயிர் பிழைக்க முடியும். உங்கள் சொத்துக்களை எனக்கு மாற்றித் தருவீர்களா என்றான். "தருகிறேன்" இதற்கு முன் என்னிடம் இல்லாததொன்று உன்னிடம் உள்ளது அதை நீ எனக்குத் தருவாயா? என்றார். "நானோ பரம ஏழை. என்னிடம் ஒன்றுமில்லை கேளுங்கள் பார்க்கலாம்" என்றார். "உன்னிடமுள்ள வில்லை மதிப்பில்லாத இளமையை எனக்குக் கொடு. நான் எல்லோரிடமும் கேட்டேன் கிடைக்கவில்லை! அப்படி நான் உன்னைப் போன்ற இளைஞராய் மாறினால் போதும் எனது சொத்துக்களை தந்துவிடுகிறேன்" என்றார்.

அருட்பணி தோமைராஜன் (ச.ச)

இளைஞன் ஒரு நிமிடம் அசந்து போனான்.

“வீழ்ந்து போ! என்று எவரையும் சொல்லாதே! விலைமதிப்பில்லாத சொத்து இளமைப்பருவம்! வாழ்ந்து பார்! இல்லையேல் வாழுவதென்று பார்”

02. அழைத்தல் தேவை! இறையனுபவமும் தேவை!
இன்றைய இளைஞர் இளம் யுவதிகளுக்கு மிகவும் அவசியமானது இறையழைத்தல். பொது நிலையினர், திருநிலையினர், துறவியர்

இளையோர் காவியம்... 20

உன் கனவுகளை வழி மறித்து போதை பொருள் முறியடிப்பு சமர் உன்னை வீழ்த்துவது தெரியாமல் வீழ்த்தப்படுகிறாய் நீ கடல் வழிப் பயணத்தில் கஞ்சாக்களுக்கு பாதுகாப்பே பாதுகாப்பு தப்பு நடப்பது தெரியாமல் இருக்கத்தான் பிடிக்கப்படுகிறது கஞ்சா நீ முன்னேறுதலுக்கெல்லாம் படி அல்ல குறுக்கு வழி நேர்மை இல்லாத உழைப்புக்கு சாபம் தான் கிடைக்கப்போகிற லாபம் சாயம் பூசப்பட்ட விளம்பரங்கள் உன்னை இடித்து கட்டி விடுகிறது கோட்டை வேலை வாய்ப்பு என்று இளமை விலை பேசப்படுகிறது விபசாரதொழிலுக்கு உன் வரும் காலத்தை அடக்கம் செய்து கொண்டிருக்கிறது உலகம் வைவிடப்பட்ட சிலுவை மரம் உன்னால் தூக்கி சுமக்கப்பட்டுவிடுமோ என்று நிகழ்கால சந்தையில் போதைப்பொருள் மட்டுமல்ல ஆபாசங்களும் தான் நல்லாட்சியின் இறக்குமதி யுத்தம் முடிந்த பிறகும்திட்டமிட்ட இன அழிப்பை நடத்துவது கலாசார சீர்கேடுகள் உரம் போடப்பட்டிருப்பது போல அடி மரத்தில் வைக்கப்பட்டிருக்கிறது கோடரி நீ விழித்தெழுவுவதற்கு முதல் உனக்குள்ளே தேவைப்படுகிறது விடுதலை (தொடரும்...)

உரிமையின்...

அழைத்தலுக்கு அவசியம் தேவை இறையனுபவம். இந்த இறையனுபவத்தை இளைஞருக்கு வழங்குவதில் ஒரு தனித்தன்மையுண்டு. அடிப்படை ஆன்மீகத்தை அவர்கள் உணரும் வகையில் தருவதேயாகும். இதுவே பிறருக்கும் பயன்தரும். மேலும் இது இன்றைய திரு அவையின் முதன்மையான தேவையாகும். சிறு வயதிலிருந்தே இந்த இறையனுபவத்தை நம் சிறார்கள்க்கு வழங்க வேண்டும். நாம் ஒருவேளை அதை வழங்க மறந்திருக்கலாம் இதற்கு இறையனுபவம் பெறுபவர்கள் பலர் இறுதி வரை அழைத்தலில் நிலைத்திருக்கின்றனர் எனலாம். இறையழைத்தலில் பொன்விழாக்கண்ட பல திருநிலையினரைப் பேட்டி கண்டபோது அவர்கள் வழங்கிய மூன்று காரங்களை இன்றைய சிறார்கள், இளையோருக்குக் கொடுக்க வேண்டும்.

அ. ஆலயத்தை மையமாகக் கொண்ட குடும்பவாழ்வு, பக்தி முயற்சிகளில் பங்கேற்கும் பீடப்பணியாளர், திருப்பாலத்துவ சபை ஆகியவற்றில் ஈடுபாடு செலுத்துதல்.

ஆ. குருமார்களின் தூண்டுதல் அல்ல அவர்களின் எளிமை, ஏழ்மை வாழ்வைப் பார்த்தல்.
இ. ஆன்மீக வாழ்வு பற்றிய அறநெறிகள், நூல்களை வாசித்தல்!

ஈ. இளம் புனிதர்களான புனித அலோசியஸ் கொன்சாகா, புனித ஜெர்மென், புனித மரிய கொரற்றி, புனித தோமினிக் சாவியோ ஆகியோரின் வாழ்க்கை வரலாறு பற்றி தெரிந்து கொள்ளுதல் போன்றன. (இளையோர் ஆன்மீகம் வளரும்...)

காவலன் கலசம் காவலன் கலசம்

காவலன் கலசம்

“என்னுடைய எழுத்து என்னை மாற்றியது..”

உங்களுடைய கலைவாழ்வின் தொடக்கமாக அமைந்த விடயங்களைக் கூற முடியுமா?

யாழ்ப்பாணம் புனித பற்றிக்ஸ் வீதி தான் எனது பிறந்த இடம். புனித சான்ஸ் மகாவித்தியாலயத்தில்தான் நான் படித்தேன். சிறிய வயதில் இருந்தே கோவிலோடும் பங்குத்தளத்தின் பணி அனுபவங்களோடும் தான் வளர்ந்தேன். அருட்தந்தையர்கள் தான் எனக்கு ஊக்கமாக அமைந்திருந்தார்கள். குறிப்பாக அருட்பணி ஜெபநேசன் அடிகள், அருட்பணி மேரியோசப் அடிகள் என்னில் அதிக தாக்கத்தினை செலுத்தியவர்கள் என்று கூறலாம். பின்னர் சிங்கப்பூரில் O5 வருடங்கள் வாழ்ந்தேன். அங்கு புனித பத்திரிசியார் கல்லூரியில் அதிபராக இருந்த அருட்பணி யோசன் மேரி கிஷோர் அடிகள் என்னை அங்கு ஊக்குவித்தார். அங்கிருந்த தமிழ் கலாசாரப்பணிகளை அவர் ஆற்றியபோது அவருக்கு நான் துணையாக இருந்தேன். சிங்கப்பூர் முழுவதிலும் அப்பணிகள் தேவைப்பட்டதால் எனக்கு பல அனுபவங்கள் அங்கு கிடைத்தன. அவைதான் என்னை சமூகச் செயற்பாட்டாளனாகவும் வரச் செய்தது என நினைக்கின்றேன்.

நீங்கள் எழுத்துத்துறைக்குள் எவ்வாறு நுழைந்தீர்கள்?

எண்பதுகளில் நான் சிங்கப்பூருக்குப் போய் வந்ததன் பின்னர் கருத்தமர்வு ஒன்று நடைபெற்றபோது, அதற்குச் சென்றேன். அங்கே பல்கலைக்கழகவிரிவுரையாளர் சி.மெளனாகுரு உரையாற்றிக் கொண்டிருந்தார் அவர் சிறுகதை என்னால் என்ன ஒரு சிறுகதை எப்படி அமைய வேண்டுமென்று பேசியிருந்தார். அது என்னில் தாக்கத்தினை ஏற்படுத்தியது. சிறுகதையை எழுதிப்பார்த்தால் என்ன என்ற உணர்வோடு அன்றே ‘அவளுக்கென்ன தெரியும்’ என்ற சிறுகதையை எழுதினேன். அதனை வாசித்தவர்கள் பாராட்டியதுடன் ‘நான்’ சஞ்சிகையிலும் பிரசுரித்தார்கள். அது வெளி வந்ததன் பின்னர் ஒரு சில விமர்சனங்களும் வந்தன. அதுதான் எனது ஊக்கமாக இருந்தது. அதனைத் தொடர்ந்து சிறுகதைகளை எழுதத்தொடங்கினேன். ‘நான்’ சஞ்சிகையும் தொடர்ந்து நான் எழுதவேண்டுமென எதிர்பார்த்தது. அன்றில் இருந்து இன்றுவரை நான் சஞ்சிகையின் ஒரு இணை ஆசிரியராக தொடர்ந்து பல விடயங்களையும் எழுதுகின்றேன். அதில் இருக்கின்ற ஒரே ஒரு பொது நிலையினன் நான்தான். அதேவேளை மணியோசை என்ற அச்சுத்திணையும் நடத்திவந்தேன். அங்கு அச்சுக்கு வரும் விடயங்கள் எல்லாவற்றையும் வாசிக்கும் சந்தர்ப்பம் கிடைத்தது. அது எனக்கு வாசிப்புவெளியை உணர்த்தியதுடன் பல எழுத்தாளர்களுடைய அறிமுகம் செய்தது. நான் எழுதத் தொடங்கிய நேரம் உதயன், வலம்புரி பத்திரிகைகளில் கிறிஸ்தவ சிந்தனைகள் எதுவும் வருவதில்லை. நான் அவர்களை தொடர்பு கொண்டு ஏன் கிறிஸ்தவ சிந்தனைகள் நீங்கள் போடுவதில்லை என்று கதைத்தபோது அவர்கள் ‘எழுதுவதற்கு ஆட்களில்லை’ என்று கூறினார்கள். அதனால் தவக்காலச் சிந்தனைகளையும், கிறிஸ்தவ சிந்தனைகளையும் தொடர்ந்து எழுதினேன். எழுதக்கூடியவர்களுடன் தொடர்பு கொண்டும் அவர்களை எழுதச்செய்தேன் அதனூடாகப்பலர் உருவாகினார்கள் இப்படித்தான் எனது எழுத்து பயில்வு ஆரம்பித்தது. அதன் தொடர்ச்சியாக கத்தோலிக்க இலக்கிய வட்டம் என்னும் அமைப்பினை சில நண்பர்களுடன் இணைந்து ஆரம்பித்தேன். அதில் மதத்திற்கப்பால் கலை இலக்கிய உறவுகளை உருவாக்கவேண்டும் என்ற பேரவாவுடன் அதனை இயக்கினோம். **எழுத்துத்துறையில் எதிர்கொண்ட**

செ.யோசப் பாலா உடனான நேர்காணல்



கடந்த முப்பத்தைந்து ஆண்டுகளுக்கும் மேலாக கத்தோலிக்க எழுத்தாளராக, சிறுகதை ஆசிரியராக, உளவியலாளராக, சமூகச்செயற்பாட்டாளராக, செய்தியாளராக பல்வேறு தளங்களில் சேவையாற்றி வருகின்ற கலாபுஷ்டை செ.யோசப்பாலா அவர்களின் அனுபவங்களையும் பயன்மிக்க கருத்துக்களையும் பகிர்ந்து கொள்வதில் இன்றைய கலைக்காவலன் மகிழ்வடைகின்றது.

சவால்களைக் கூற முடியுமா?

அதிகமான சவால்களை எதிர்கொண்டவன் நான். எழுத்துத்துறையில் ஈடுபட்டுக் கொண்டிருந்த போது பல சவால்களை கத்தோலிக்கத்திற்குள்ளிருந்தும், வெளியிருந்தும் எதிர்கொண்டேன். சவால்கள் என்றால் தான் நான் கூடுதலாக இயங்குவேன். சவால்கள்தான் சாதனை படைக்கும் என்றும் நம்புவேன். சிலர் சவால்களால் ஓதுங்கி விடுவார்கள். நான் அப்படி அல்ல எடுத்துக்காட்டாக முன்பு நாவலர் மண்டபத்தில் கிறிஸ்தவர்கள் யாரும் நிகழ்ச்சி வைக்க முடியாது. ஆனால் நான் இந்து சமய படைப்பாளிகளையும் எனது நண்பர்களாக கொண்டு செயலாற்ற முயன்றதால்தான் அது சாத்தியமாகியது. 1986ல் கத்தோலிக்க கலை இலக்கிய வட்டத்தினை ஆரம்பித்த போது அது ஏன் என்று ஒரு பத்திரிகை ஐந்து வாராமாக பல விமர்சனங்களை முன்வைத்தது. ஆனால் நாம் சோர்ந்து போகவில்லை கத்தோலிக்க கலை இலக்கிய வட்டம் என்ற பெயரை கொண்டு இயங்கினாலும் நாம் இந்துக்கலைஞர்களுக்கே ஆரம்பத்தில் பாராட்டு விழாக்களை நடத்தினோம். முதலில் ஈழநாடு ஆசிரியர் சபிபாரதி அவர்களுக்கே பாராட்டு விழா நடத்தினோம். காரணம் மதங்கடந்த உறவைப் பேணவும் எம் முடையவர்களுக்கான சந்தர்ப்பங்களை அதிகரிப்பதற்காகவுமே அவ்வாறான ஒரு தளத்தினை உருவாக்க முனைந்தோம்.

ஒரு தடவை பொது நிலையினர் ஆணைக்குழுவில் நான் அங்கம் வகித்த போது அருட்திரு ஜெபநேசன் அருட்பணி

காவலுர் யோவான்

மேரி யோசப் ஆகியோர் பட்டறை ஒன்றினை நடத்த திட்டமிட்டார்கள். வளவாளர்கள் இல்லாது நடத்த முடியாதுள்ளது என்று பின்னின்று போது ‘அதனை நான் செய்து தருகிறேன்’ என்றபோது அவர்கள் ஏனென மாகத்தான் நோக்கினார்கள். ஆனால் அருட்பணி மேரி யோசப் அவர்கள் ஊக்கப்படுத்தினார். நான் பொறுப்பேற்று எழுத்தாளர் பட்டறை ஒன்றினை ஒழுங்கு செய்தேன். ஈழத்தின் பெரும்பாலான படைப்பாளிகள் அதில் கலந்து கொண்டனர். டோமினிக் ஜீவா, பேரா கா. சிவத்தம்பி, குழந்தை சண்முகலிங்கம், என்.சண்முகலிங்கன், நா. சந்தரலிங்கம், மெளனாகுரு.குணராஜா.. என பல படைப்பாளர்களை ஒன்றிணைத்து மூன்று நாள் பட்டறையாக அன்றைய யுத்த காலத்தில் இராணுவ கெடுபிடிகளின் மத்தியில் புனித பத்திரிசியார் கல்லூரியில் நடத்தினோம். அது மாபெரும் வெற்றியை தந்தது. மட்டுமன்றி பல எழுத்தாளர்கள் உருவாக்குவதற்கும் காரணமாகவும் இருந்தது.

ஒரு தடவை நாடகப்போட்டி ஒன்றினை பொதுநிலையினர் ஆணைக்குழுவின் மூலமாக நடத்தினோம். அதிலே வெற்றி பெற்ற நாடகங்களை யாழ்ப்பாண பல்கலைக்கழகத்தில் மேடையேற்றினால் என்ன என பலரும் வினாவினார்கள். அது சாத்தியமில்லை என்று பலர் கூறியபோது நான் அதனை முடிவும் என்று கூறி கத்தோலிக்க இலக்கிய கழகத்தினால் கைலாசபதி கலை அரங்கில் மேடையேற்றினோம். அதிலே நடித்த பலர் அன்று தான் பல

கலைக்கழகத்தில் கால் வைத்தார்கள். உயர் கல்வி பற்றிய கனவை அது பலருக்கு உண்டாக்கியது. அதற்கு காரணம் நான் பல்கலைக்கழக ஆளுமைகளுடன் உறவைப் பேணியதேயாகும். நான் அடிக்கடி பல்கலைக்கழகத்திற்கு சென்று வருவேன். அவர்களோடு தேநீர் அருந்தி விட்டு வருவேன் அப்போது ஒரு நண்பர் கூறினார் ‘பாலா நீர் வருவதை எல்லோரும் வரவேற்பார்கள் ஆனால் நீர் போகும் போது இவன் கத்தோலிக்கத்தை புதைக்கத்தான் வருகிறானோ என்ற சந்தேகப்பார்வை பலருக்கு இருக்கின்றது’ என்று கூறினார். ஆனால் வெளிப்படையாக



கலைக்காவலன்

எவரிடமும் மதம்பற்றி நான் கதைத்ததில்லை. சமய விழுமியங்களுடன்தான் வாழ்ந்தோம். முன்னுதாரணமாக வாழ்ந்தோம் இன்றும் கூட எங்களின் நிகழ்வுகளிற்குப் போகாதுவிடாமல் அவர்களின் நூல்வெளியீடுகள் கருத்தமர்வுகளுக்கு நான் கண்டிப்பாக போவது வழக்கம் அதுதான் மதங்கடந்த ஒரு இலக்கிய உறவை எமக்குத் தந்ததுடன் சவால்களை வெல்வதற்கும் பலத்தினைதந்தது. கத்தோலிக்க கலை இலக்கிய வட்டத்தினால் எவ்வாறான பணிகளை ஆற்றினீர்கள். ?

கத்தோலிக்க கலை இலக்கிய வட்டத்தினை ஆரம்பித்து முதலில் சசி பாரதி அவர்களுக்கான பாராட்டு விழாவினைத் தான் நடத்தினோம். அதில் பல பத்திரிகையாளர்கள் இலக்கியவாதிகள் கலந்து கொண்டனர். அது எமது உறவைப் பலப்படுத்தியதுடன் பல இலக்கிய நண்பர்களுடைய தந்தது. இதற்கென்று நிதி ஏதுவும் கிடையாது. காலத்துக்கேற்ற செயற்பாடுகளை சில ஆதரவாளர்களின் மற்றும் நண்பர்களின் உதவியோடு மேற்கொண்டோம். எழுத்தாளர்களை ஊக்கப்படுத்துகின்ற செயற்பாடுகளை அதிகம் மேற்கொண்டோம். அது எமக்கு ஒரு ஆத்ம திருப்தியைத் தந்தது. சில நூல்களை வெளியிட்டு வைத்தோம். எழுத்துப்பட்டறைகள் நடத்தினோம். வறிய மாணவர்களுக்கான கல்வி ஊக்குவிப்புகள் கருத்தமர்வுகளை நடத்தினோம். கத்தோலிக்க படைப்பாளர்களை உருவாக்குவதற்கான முயற்சிகளாக அவை இருந்தன. இன்று 33 வருடங்கள் கழிந்து விட்டது. எங்களால் இயன்ற பணிகளை ஆற்றி வருகின்றோம்.

நீங்கள் எழுதிய நூல்கள் பற்றிக் கூறமுடியுமா..?

இதுவரை ஏழு நூல்கள் என்னால்

வெளியிடப்பட்டுள்ளன. ‘உணராத உண்மைகள்’ (1986), ‘திருப்பம்’ (1990), ‘தரிசனம்’ (1992) இவை மூன்றும் சிறுகதைத் தொகுதிகள் ‘மகிழ்ச்சியின் தரிசனம்’ (1996), ‘உளமார’ (2007), ‘உளமகிழ்’ இவை மூன்றும் உளவியல் நூல்கள். அவைதவிர ‘கிசு கிசு 100’ (1998) என்ற பெயரில் பாதுகாவலனில் நான் எழுதிய துணுக்குகளை நூலாக வெளியிட்டுள்ளேன். இவை தவிர பல பத்திரிகைகளில் தொடர்ந்து எழுதி வருகின்றேன். சில பத்திரிகைகளின் வருகைக்கு பின்னிருந்தும் உழைத்து வருகின்றேன்.

உங்களை எழுதத் தூண்டுகின்ற விடயங்கள் எவை..?

சமூக அவலங்கள் தான் என்னை எழுதத் தூண்டுகின்றன. அவற்றை பிரசுரிக்கவே நான் எழுதியதை விட என்னை ஆற்றுப்படுத்தவே எழுதினேன். எனது எழுத்துக்கள் வாசிப்பவரை மாற்றியதோ இல்லையோ அது என்னை மாற்றியது. நான் பாடசாலைக் காலத்தில் இருந்து முரட்டுச்சபாவும் கொண்டவனாகவே வளர்ந்து வந்தேன். நான் எழுதத் தொடங்கிய போதுதான் எப்படி வாழ வேண்டுமென்று உணர்ந்து கொண்டேன். என்னை அதிகமாக மாற்றிக்கொண்டேன்.

உளவியல் துறையில் எவ்வாறு நுழைந்தீர்கள்..?

அதற்கு காரணம் நான் முதன் முதலாக எழுதிய சிறுகதை ‘நான்’ சஞ்சிகையில் வெளிவந்தபோது கிடைத்த வரவேற்பினைக் கொண்டு அவர்கள் தமது ‘நான்’ குழுமத்துடன் இணைந்து கொள்ளுமாறு கோரினார்கள். அப்போது ‘நான்’ உளவியல் சஞ்சிகையில் உளவியல் சார்ந்த விடயங்களை குருத்துவ மாணவர்களின் நலன்கருதிய அவர்களின் பாடவிதானத்துக்குட்பட்ட வகையிலேயே எழுதி வந்தனர். பொதுத் தொடர்புடல்கள் அதிகம் அதற்கு இருக்கவில்லை. எனவே நான் அதனை பொது தொடர்பு வட்டத்துக்குள் கொண்டு வருவதற்கு உழைத்தேன். பல்கலைக்கழகம், இலக்கிய நண்பர்கள் என அதனைப் பரவலாக்கம் செய்தேன். அப்போது தான் எனக்கும் உளவியலில் ஆர்வமேற்பட்டதுடன் அது தொடர்பாக கற்க வேண்டும் என்ற அவாவும் எழுந்தது. எனவே சாந்திகத்தில் நடைபெற்ற பயிற்சி நெறியில் கலந்துகொண்டதுடன், அதுதொடர்பான கருத்தமர்வுகள் போன்றவற்றில் கலந்துகொண்டேன். அத்துடன் மனித முன்னேற்ற நடுநிலையத்தில் நான் பணியாளராக இருந்த காரணத்தினால் எனது பணியும் பாதிக்கப்பட்ட மக்களை ஆற்றுப்படுத்தும் பணியாக இருந்தது. எனவே கற்ற அனுபவங்களும், செயற்பாட்டு அனுபவங்களும் இணைந்து இத்துறையில் நான் ஆழமாக ஈடுபடவும் கட்டுரைகளை எழுதவும் காரணமாக இருந்தது. அவை நல்ல பல விளைவுகளை தோற்றிவித்துள்ளது. உள மருத்துவர் டொக்டர் சிவதாஸ் க.பொத உயர்தரத்தில் இருக்கும் போது ‘நான்’ சஞ்சிகை கட்டுரை வாயிலாகவே உளவியல் ஆர்வமெழுந்து வைத்தியரானார் அதற்கு நானும் ‘நான்’ உளவியல் சஞ்சிகையும் காரணமாக இருந்துள்ளது. தற்போது கூட வளர்பிறை நடத்துகின்ற தொடர் உளவியல் பட்டறைகளில் வளவாளராகக் கலந்து கொள்ளுகின்றேன்.

பல்வேறு சமூகச் செயற்பாடுகளிலும் ஆர்வத்துடன் உழைக்கின்றீர்கள் அது பற்றி..?

நான் 1983 ஆம் ஆண்டு சிங்கப்பூரில் இருந்து இங்கு வந்தபோது மக்கோனாவிலே இருக்கின்ற மடமொன்றிலே அருடசகோதரன் மார்கோஸ் அவர்களுடன் தங்கி இருந்தேன் அங்கு 100 பிள்ளைகள் வரை அனாதைப்பிள்ளைகளாக தங்கி இருந்தார்கள். அவர்கள் யாரும் போரால் பாதிக்கப்படவர்கள் அல்ல. பெற்றோர் வெளிநாடு சென்றதால் அகதிகளானவர்கள் அந்த காப்பகத்தினை பிரான்சீஸ்கன் சபையினர் நடத்தி வந்தனர். (தொடர்ச்சி 11ம் பக்கம்...)



10

பொருத்த முடியாது என மருத்துவர்கள் கைவிடுத்த நிலையில் காதலான மாணவன் சிகிச்சை பெற்று வருகின்றான், காதலனைக் கடித்தெடுத்த தாய் விளக்கமறியலில் வைக்கப்பட்டிருக்கின்றாள். இப்படியொரு தாய் நடந்து கொள்ளலாமா?

ப: இதனைவிடப் பெரிய விபரீதம் நடந்தேறாமல், காதை மட்டும் கடித்தெடுத்த தோடு விட்டுவிட்டாள் எனச் சந்தோசப்படுங்கள் அருள்!

(நாதன், கிளிநொச்சி)

கே: இலங்கை சுதந்திர தினம்பற்றி தமிழ் தேசியக் கூட்டமைப்பு நாடாளுமன்ற உறுப்பினர்களின் கருத்துக்கள்

கின்ற வரை தொடர்ந்து போராட்டம் நடைபெறும், அமைச்சுப் பதவிகள் துறக்கப்படும் என முழுங்கியவர்கள் 700 ரூபாவுக்கு கூட்டு ஒப்பந்தத்தில் கைச்சாத்திட்டுவிட்டு வந்திருக்கின்றார்களே! இவர்களை என்ன செய்யலாம்?

ப: இப்பேர்ப்பட்டவர்களை தொடர்ந்து நாடாளுமன்றம் அனுப்பினால் இதுதான் நடக்கும்! மிகவும் இக்கட்டான சூழலில் தொழிலாளர்கள் தங்கள் தலைவியைக் கூட்டு ஒப்பந்தக்காரர்களிடம் விட்டுவிட்டால் தொழிலாளர்களின் தலையிலும் அவர்கள் சம்பல் அரைக்கத் தொடங்கினாலும் ஆச்

பத்தி மூன்று எலும்புக்கூடுகளும் உள்ள டங்குகின்றன. இம்மனிதப் புதைகுழி அகழ்வுப் பணியில் மன்னார் சட்ட வைத்திய அதிகாரி சமிந்த ராஜபக்சவுடன் இன்னும் பல மருத்துவ, சட்ட, தடயவியல், தொல்பொருளியல் ஆய்வுத்துறை நிபுணர்கள் எனப் பலரும் அங்கம் வகிக்கிறார்கள். மன்னார் நீதிபதியின் உத்தரவுக்கமைய தெரிவுசெய்யப்பட்ட மனித எச்சங்களின் மாதிரிகைகளை சட்டவைத்திய அதிகாரி மேலதிக ஆய்வுக்காக அமரிக்காவின் புளோரிடா மாநிலத்திற்கு எடுத்துச் சென்றிருக்கிறார். இவ் எலும்புக்கூடுகளின் பரிசோதனையின்போது காணாமலாக்கப்பட்டவர்களின் சார்பில் பிரசன்னமாயிருக்க சட்டத்தரணி வி.எஸ்.நிரஞ்சன் உட்பட நான்கு பேர் அமரிக்கா செல்கிறார்கள். அத்துடன், அமரிக்கா செல்லுமுன் சட்ட வைத்திய அதிகாரி தெரிவித்த கருத்து மிக முக்கியமானது: "ஏராளமான எலும்புக்கூடுகள் இங்கு கண்டெடுக்கப்பட்டுள்ளன. பல நாள்களாக இங்கு அகழாய்வுப் பணிகளைச் செய்து வருகி

என் கேள்விகளைப் பதில்!

(மல்லிகா, முல்லைத்தீவு)

கேள்வி: யாழ்ப்பாணத்தில் இருக்கின்ற கிரானுவம் அமைதிப்படை யாக இருப்பதாகவும், தமிழ்மக்கள் உண்மையான சுதந்திரத்தை போருக்குப் பின் அனுபவித்து வருவதாகவும், 2009 மே மாதத்திற்குப் பின் நாடு அமைதிப் பூங்காவாக மாறியிருப்பதாகவும் யாழ்ப்பாணக் கட்டளைத் தளபதி மேஜர் ஜெனரல் தர்சன ஹெட்டியாராச்சி இலங்கையின் 71 வது சுதந்திரதின வாழ்த்துச் செய்தியில் தெரிவித்துள்ளார். என்ன மனச்சாட்சியோடு இப்படிக் கூறுகின்றார்?

ப: 'எழுபத்தியொராவது தேசிய சுதந்திர தினம் கொண்டாடப்பட்டாலும் அது சுதந்திரம் அற்ற தேசிய தினம்' என இலங்கையில் வாழும் ஆதிவாசிகளின் தலைவர் வனஸ்பதி ஊருவரிகேவன்னிலோ எத்தோ இலங்கையின் தேசிய சுதந்திரதினம் குறித்துக் கருத்து வெளியிட்டுள்ளார். மேலும் நாட்டிலுள்ள யாருக்கும் சுதந்திரம் கிடைக்கவில்லை எனத் தெரிவித்துள்ள அவர், தம் பரம்பரையினர் காட்டில் கூட சுதந்திரமாக, பாரம்பரிய கலாசாரத்துடன் வாழ முடியாத நிலையில் உள்ளதாகவும் குறிப்பிட்டுள்ளார். இந்தளவில்தான் இருக்கிறது இலங்கையின் சுதந்திரம்! அடப் பாவிக்களை! பொய்யைச் சொன்னாலும் கொஞ்சம் பொருந்தும் படியாகச் சொல்ல வேண்டாமா!?

(அருள், யாழ்ப்பாணம்)

கே: பலாங்கொடையில் மகளின் காதலனின் காதலனைக் கடித்து எடுத்திருக்கின்றார் தாயொருவர்! காதலனைப்

ஒன்றுக்கொன்று முரண்பட்ட கருத்துக்களாக இருக்கின்றனவே! கூட்டமைப்பின் தலைவர் என்ன செய்கின்றார்?

ப: தலைவருக்கு இப்போது எண்பத்தைந்து வயது! சொன்னவை நினைவில் நிற்பதில்லை என்றும் சொல்லவேண்டியவை நினைவிற்கு வருவதில்லை எனவும் நெருங்கிய வட்டாரங்களிலிருந்து தகவல்! இனியென்ன, இப்படியே கதிரையில் இருந்து, கலைஞரைப்போல இழுக்குமட்டும் இழுத்துக்கொண்டுபோய், கண்ணை மூடிகிறபோது, 'இனித் தமிழ் மக்களை கடவுள்தான் காப்பாற்றவேண்டும்!' என்று சொல்லிவிட்டுக் கண்ணை மூடினால் (சொல்லாமல் கண்ணை மூடினாலும் சொன்னதாகக் கட்டாயம் சொல்லி விடுவார்கள்!) இவன்தான் தந்தை செல்வா வின் செல்வப் புதல்வன் என்று தமிழ்ப் புதல்வர்கள் புகழாரம் கூட்டிவிட்டு, அவனவனும் அவனவன் வேலையைப் பார்த்துக்கொண்டு போவான். மக்களாகிய நாம் 'பிலாக்காயப் பார்த்த பேயன்' மாதிரி நடுத்தெருவில் நிற்கவேண்டியதுதான்! இது நம் தலைவிதி அல்ல, நம் தடுமாறும் விதி!?

கே: மலையகத் தோட்டத் தொழிலாளர்களுக்கு 1000 ரூபா சம்பளம் கிடைக்கவில்லை என்றால், 1000 ரூபா கிடைக்க

சரியப்படுவதற்கில்லை! இக்கட்டத்தில் தொழிலாளர்கள் தங்களின் கோரிக்கைகள் நிறைவேறும்வரை ஒன்று சேர்ந்து போராடு வதோடு அவர்களின் போராட்டத்தை நாடளாவிய ரீதியிலும் முன்னெடுக்கவேண்டும். மேலும், மக்கள் நலனில் அக்கறையில்லாது செயற்படும் அரசியல்வாதிகளை எதிர்காலத் தேர்தல்களில் அரசியலில் இருந்து அப்புறப்படுத்துவதும் மக்கள் நலனைக் கரிசனையோடு செயற்படும் சமூகநலம் கொண்டவர்களை அரசியலுக்குள் கொண்டுவருவதும் வாக்களிப்பின் ஊடாக பொதுமக்கள் செய்ய வேண்டிய ஒரு பெரும் கடனாகும்.

கே: மன்னார் சதோச மனிதப் புதைகுழி விவகாரம் படுபயங்கரமாக இருக்கின்றதே! 372 வரையிலான மனித எச்சங்கள் அடங்கிய எலும்புக்கூடுகள் தோண்டி எடுக்கப்பட்டுள்ளன. இப்போது மனித எச்சங்களின் மாதிரிகள் வெளிநாடு ஒன்றுக்கு பரிசோதனைக்காக அனுப்பப்படுவதாகத் தெரிவிக்கப்படுகின்றது. அங்கு என்னதான் நடந்துகொண்டிருக்கின்றது?

ப: இது வரையில் தோண்டி எழுக்கப்பட்ட சுமார் முன்னூற்றி எழுபத்திரண்டு மனித எலும்புக்கூடுகளில் பன்னிரண்டு வயதுக்குட்பட்ட சிறுவர்களின் இரு

அருட்பணி, செ. அன்புராசா அமதி

றோம். இந்தச் சம்பவத்தை நாங்கள் ஒரு குற்றச் சம்பவமாகவே பார்க்கிறோம். ஒரு வேளை இது மயானமாக இருந்தால், புதைக்கப்படும் சடலங்கள் கிடைமட்டமாக இருக்கும். ஆனால், இங்கு உடல்களைக் கொண்டு குவித்து அப்படியே பள்ளத்தில் தள்ளிவிட்டதுபோல் உள்ளது..." எனக் குறிப்பிட்டுள்ளது இங்கு என்ன நடந்திருக்கிறது என்பதைத் தெளிவாகக் காட்டுவதாகவே தெரிகிறது! புளொரிடாவில் நடைபெறும் பரிசோதனையில் என்ன தீர்ப்புக் கிடைக்கும் என்பதற்கு, மன்னார் சட்ட வைத்திய அதிகாரியின் அவதானிப்பின் ஊடாக ஆராச்சிமணி அடிக்கப்பட்டிருக்கிறது என்றே கருதுகின்றேன்.

(ஆனந்தன், கிளிநொச்சி)

(மலர், யாழ்ப்பாணம்)

கே: வாய்விட்டுச் சிரிக்க ஒரு சம்பவத்தினைச் சொல்லமுடியுமா?

ப: "பக்கத்து வீட்டு அன்றியக்காட்டி சோறு தீத்துனதுக்கே அப்பாவுக்கு இந்த அடியின்டா, பக்கத்து வீட்டு அன்றிக்கு அப்பா சோறு தீத்துனது தெரிஞ்சா, அப்பாவ அம்மா கொண்டே போடுவா!"

உங்கள் கேள்விகளை, பெயர், முகவரியுடன் குறிப்பிட்டு, 'என் கேள்விகளைப் பதில்', 'அமைதித்தென்றல்', உண்ணாப்புலவ், முல்லைத்தீவு என்ற முகவர்க்கோ, anpuomi1970@gmail.com என்ற மின்னஞ்சலுக்கோ, அல்லது 0778 648 548 என்ற எண்ணுக்கு sms, viber அல்லது whatsappக்கோ அனுப்பி வைக்கலாம்.

கேள்விகளைக் கேளுங்கள், பதில்களைப் பாருங்கள்!



மாகியப்பிட்டி - புனித செபஸ்தியார் ஆலய நூற்றாண்டு நிறைவு விழா

கள் நிறைவில் ஒரு விருட்சமாக நிமிர்ந்து நிற்கின்ற, மாகியப்பிட்டி புனித செபஸ்தியார் ஆலயத்திருச்சபை இந்த விழாவிலே இறைவனுக்கும், பரிசுத்த கன்னிமரியாளர்க்கும், புனித செபஸ்தியாருக்கும் நன்றிப் புகழ்பாடி மகிழ்வது தகுதியும் நீதியும் ஆகும். மாகியப்பிட்டியில் 21 பேருக்கு 22 ஆம் திகதி புரட்டாதி மாதம் 1918 ஆம் ஆண்டு திருமுழுக்கு வழங்கப்பட்டது. அவர்களில் 16 பேர் பெரியவர்கள், 5 பேர் சிறுவர்கள். அன்று எந்தப் பச்சிளம் குழந்தையும் திருமுழுக்கு பெறவில்லை. அவர்கள் எல்லோருமே இன்று நாம் காணுகின்ற இப்பங்குமக்களின் முன்னோர்கள். இந்த திருமுழுக்கு சடங்கிற்கான சகல ஒழுங்குகளையும் குறிப்பாக, ஆயத்த கற்பித்தலையும் பொறுப்பேற்று நடாத்தியவர் சுவாமி ஞானப்பிரகாசர். இந்த திருமுழுக்கு நிகழ்விலே ஒரே நாளிலே மாறி மாறி திருமுழுக்கு அளித்தவர்கள், பின்னர் ஆயரான கியோமர் மற்றும் லெப்லே, குக்ஷின் ஆகிய அமல மரித்தியாகிகள் சபைக் குருக்கள் ஆவர். ஏறக்குறைய 40 ஆண்டுகள் இந்த ஆலயத்திருச்சபையை வளர்த்திருக்கின்றனர். அதனைத் தொடர்ந்துவந்த காலங்களில் பெரும்பாலும் மறைமாவட்டக் குருக்களே இங்குபணியாற்றிக்கொண்டிருக்கிறார்கள். ஞானப்பிரகாசர் அடிகளார் ஆரம்பத்திலேயே புனித செபஸ்தியாரின் பாது

காவலில் இந்த ஆலய மக்களை வைத்து, இறைபக்தியிலே நம்பிக்கையிலே அவர்களை வளர்த்து வந்தார். இந்தப் பணிகளுக்கெல்லாம் ஆயர் யூலனிவிருந்து (Joulain) ஆரம்பித்து, எல்லா ஆயர்களுமும் ஊக்கமும் ஒத்துழைப்பும் கொடுத்து, இந்த மக்களை வழிநடத்தி இருக்கிறார்கள். ஆரம்பங்கள் இலகுவாக அமையவே இல்லை. ஆலயத்திற்கான காணியைப் பெற்றுக்கொண்டு, எல்லைகளை நிர்ணயித்து பாதுகாப்பது பிரச்சினையாக இருந்திருக்கிறது. சிறிய தற்காலிக கொட்டிலாக ஆரம்பித்து, 1921 ஆம் ஆண்டு ஆவணி 16 ஆம் திகதி ஓரளவு நிரந்தரமான பெரிய கொட்டிலாக ஆலயம் அமைக்கப்பட்டது.

1925 ஆம் ஆண்டு ஞானப்பிரகாசர் சுவாமியாரின் முயற்சியால், சுண்ணாம்பும் சீமெந்தும் பயன்படுத்தப்பட்ட உறுதியான கட்டடமாக பீடப்பகுதி அமைக்கப்பட்டது. இதற்கு புனித செபஸ்தியாருடைய பெருநாளின் முடிவில் அத்திவாரம் இடப்பட்டது. அப்போது ஒரு கியூப் (100 சதுர அடி) கட்டுவதற்கு சராசரிச் செலவு ரூபா 25 ஆக இருந்திருக்கிறது. இப்போதுள்ள புதிய ஆலயத்தை அமைப்பதற்கு முன் இருந்த பழைய ஆலயத்தை, சுவாமி ஞானப்பிரகாசருடைய காலத் திற்கு பிறகு, ஓரளவு பெருப்பித்துக் கட்டியவர் அருட்பணி.ச.யோசவ் அவர்களாவார் (பின்னர் ஆயராக திருநிலைப்படுத்தப்பட்டார்) 21 பேரோடு ஆரம்பித்து, இன்று கிட்டத்தட்ட 25 மடங்காக வளர்ந்து நிற்பதைக் காண்பது பெருமகிழ்சியாகும். அது மட்டுமல்லாமல் இந்த குழுமத்தின் வளர்ச்சியின் அடையாளமாக, இந்த யூபிலி ஆண்டிலே இந்த மக்களின் மத்தியிலே இருந்து குருவாக ஒருவர் திருநிலைப்படுத்தப்பட்டது சிறப்பம்சமாகும்.

100 ஆண்டுகள் நிறைவிலே புதிய ஆலயத்தைக் கட்டுவதற்கு அனுமதியளித்து, முதற்கட்டமாக ரூபா ஐந்து இலட்சத்தினை தந்த எமது ஆயருக்கும், அதனைத் தொடர்ந்து தன்னலம் பாராது தியாக மனப்பான்மையோடு பெரியளவிலும் சிறிய அளவிலும் பண உதவி செய்தவர்களுக்கும், கடினமான உடல் உழைப்பை வழங்கியவர்களுக்கும், ஆலயத்திற்கு தேவையான பொருளுதவிகளை செய்தவர்களுக்கும், எனக்கு பூரண ஒத்துழைப்பு வழங்கிய என் அன்பான பங்குமக்களுக்கும் இறையாசியையும் பரிசுத்த கன்னிமரியாளின் பரிந்துரையையும், புனித செபஸ்தியாரின் தொடர்ந்த பரிந்துரையையும் ஆசீரையும் விரும்பிநிற்கிறேன்.

மாகியப்பிட்டி புனித செபஸ்தியார் ஆலயத்தின் நூற்றாண்டு விழா இவ்வாண்டு தை மாதம் 20 ஆம் திகதி யாழ் மறைமாவட்ட குருமுதல்வரின் தலைமையான திருப்பலியோடு சிறப்பாகக் நடைபெற்றது. அன்றைய நாளில் முக்கிய வரலாற்றுக்குறிப்புக் கொண்ட நூற்றாண்டு விழா சிறப்பு மலர் ஒன்றும் வெளியிடப்பட்டது. சிறிய பழைய ஆலயம் முற்றாகப் புதுப்பிக்கப்பட்டு, 5000 சதுர அடி தளப்பரப்புக் கொண்ட புதிய ஆலயத்தில் மேற்படி நிகழ்வுகள் இடம்பெற்றன. நூற்றாண்டு நிறைவையொட்டி இவ்வாண்டு, வழமையாக பக்தர்கள் சுமந்து செல்லும் தேர்ப்பவனிக்கு மாறாக, இயந்திரத்தில் இயங்கும் ஊர்தி மூலம் புனித செபஸ்தியாரின் திருச்சூறும் பவனியாகக் கொண்டு வரப்பட்டது. இறைவனின் அருளாலும் இரக்கத்தாலும் படிப்படியாக வளர்ந்து, 100 ஆண்டு

யாழ்ப்பாண மறைமாவட்டம் ஒரு வரலாற்றுப் பார்வை

பின்னணி, தோற்றம், வளர்ச்சி

(சென்ற இதழ் தொடர்ச்சி...)

ஆயர் செமேரியாவின் கல்விப்பணி தொடர்ச்சி....)

தரம் வாய்ந்த நல்ல கத்தோலிக்க ஆசிரியர்கள் இல்லாதிருந்தமையால் ஓரளவு நாட்டமும் திறமையுமுள்ளவர்களை இனம் கண்டு அவர்களை உருவாக்கி பயிற்சியளிக்க வேண்டியிருந்தது. எனவே இதன் முதல்கட்டமாக ஒரு சிறப்புக் கல்விக் கூடத்தை உருவாக்கி அங்கு பாடசாலை ஆசிரியர்களையும், மறையாசிரியர்களையும் பயிற்றுவிக்க ஏற்பாடு செய்தார் இத்திட்டம் பற்றிச் செமேரியா ஆண்டகை ஆயர் புனித யூஜின் டி மசனட்டுக்குப்பல தடவைகள் எழுதினார். மேற்படி பயிற்சிப்பாடசாலையை நாடத்துவதற்கு ஒரு அமல மரித்தியாகிகள் சபைக்குருவையும், இரு அருட்சகோதரர்களையும் அனுப்பிவைக்கும் படியும் கேட்டிருந்தார். பெரும் எண்ணிக்கையான இளையோர் அரச சேவையில் அல்லது ஏதாவது ஆங்கிலேய நிறுவனங்களில் தொழில் பெறுவதற்காக ஆங்கிலக்கல்வியை எப்படியாவது கற்பிக்க வைக்க முயன்றனர். ஆங்கில ஆசிரியர்களுக்கான பற்றாக்குறை நிலவியமையால் ஆங்கிலத்தில் ஓரளவாவது பாண்டித்தியம் பெற்ற சதேச ஆசிரியர்களைப்பயன்படுத்தி அவர்களைச் கொண்டு ஆங்கில மொழியின் அடிப்படைகளைப்படிப்பிக்கவும், தொடர்ந்து கற்பிக்கக் அருட்சகோதரர்களைப் பயன்படுத்தவும் செமேரியா ஆண்டகை திட்டம் வகுத்திருந்தார். எனவே செமேரியா ஆண்டகை சபை முதல்வர் புனித யூஜின் டி மசனட்டிடம் ஆங்கிலேய அல்லது ஆங்கிலமொழி பேசக்கூடிய அமலமரித்தியாகிகள் சபை

அருட்சகோதரர்களை அனுப்பிவைக்கும்படி கோரியிருந்தார்.

பின்னாளின் கல்வியில் பெற்றோரின் பங்கு உலகுவிக் கப்படல்.

அமல மரித்தியாகிகள் வடக்கில் தமது பணியை ஆரம்பித்தபோது பெரும்பாலான கத்தோலிக்க பெற்றோர் தமது பின்னாளின் காலத்தின் தேவைகளுக்கேற்ற கல்வியைப் பெறுகின்றார்கள் என்பதைக் கண்காணிப்பதில் போதிய அக்கறையின்றி யிருந்தமையை அவதானித்தனர். ஆயர் பெற்றாக்கீனியும் பின்னர் ஆயர் செமேரியா அ.ம.தியும் கத்தோலிக்க மாணவ மாணவியருக்குத்தரமான கல்வியை (ஆங்கிலம் உட்பட) வழங்கப் பல முன்னெடுப்புக்களை எடுத்திருந்தாலும் பெற்றோரின் ஆர்வம் உற்சாகமளிப்பதாக இருக்கவில்லை.

வடக்குத் திருத்தாது மாவட்டத்தில் கல்விப்பணியை அதிலும் குறிப்பாக கத்தோலிக்க பின்னாளின் கல்வி மேம்பாட்டில் ஆயர் செமேரியாவின் முயற்சிகளுக்குப் பக்க பலமாக இருந்து வலுச்சேர்த்தவர்தான் இக் காலத்தில் இந்தியாவிலிருந்து வந்து அமலமரித்தியாகிகள் சபையில் இணைந்து அவரது வலதுகரமாகச் செயற்பட்ட கிறிஸ் தோப்பர் பொன்ஜீன் அடிகள் (இவரது பணிகள் பற்றி இன்னும் விரிவாகப் பின்னர் பார்ப்போம்)

இந்நாட்களில் ஆயர் செமேரியா தமது திருத்தாது மாவட்டத்திற்கு எழுதிய அருட்பணி மடலில் கத்தோலிக்க பின்னாள்களுக்குத்தரமான, சிறந்த கத்தோலிக்க கல்வியை வழங்குவதற்கான தேவை, முக்கியத்துவம் ஆகியவற்றை வலியுறுத்தி இன்னும் அதிகமான கத்தோலிக்க பாடசாலைகளை ஆரம்பித்து கத்தோலிக்க

பெற்றோர் தமது பின்னாள்கள் கத்தோலிக்க பாடசாலைகளில் கல்விகற்க அனுப்ப வேண்டியமையையும் உறுதிப்படுத்த வேண்டுமென்றும் எழுதினார்.

ஆயர் செமேரியாவின் (கல்வி சம்பந்தமான) அருட்பணி மடல்

யாழ்ப்பாண மக்கள் தமக்கு ஐரோப்பிய மறைப்பணியாளர் வேண்டும் என்று கோரியமைக்கு முக்கிய காரணங்களி லொன்று தமது பின்னாள்களுக்குத்தரமான கல்வி அதிலும் குறிப்பாக ஆங்கிலக்கல்வி வழங்கக்கூடிய தேவையாகும். யாழ்ப்பாணத்தின் முதல் ஆயர் பெற்றாக்கீனி ஆண்டகையவர்கள் இதற்கான தகுந்த அடித்தளத்தை இட்டு ஆண்டகளுக்கு மட்டுமல்ல பெண்களுக்கும் அதற்கான ஏற்பாடுகளைச் செய்திருந்தார். ஆயினும் அவரது ஆயர்த்துவக்காலம் குறுகியதாகவும் அத்துடன் இக்குறுகிய காலத்தில் திருப்பணியாளர் பற்றாக்குறை, கோவாப்பிரிவினை, கத்தோலிக்கரது ஆன்மீகத் தேவைகள்

அருட்பணி S.V.B. மங்களராஜா

சரியாகக் கவனிக்கப்படாமை, அடிக்கடி அவர் மேற்கொண்ட ஐரோப்பியப்பயணங்கள், அவரது சீரான உடல் நலமின்மை ஆகிய காரணங்களால் கல்வியைப் பொறுத்தளவில் போதிய கவனம் செலுத்தவும், அவரது திட்டங்களை முழுமையாக நிறைவேற்ற முடியாமலும் போனது. எனவே இவரைத் தொடர்ந்து வந்த ஆயர் செமேரியாவுக்கு செய்ய வேண்டிய விடயங்கள் நிறைய இருந்தன. அவற்றுள் முக்கியமானது தமது திருத்தாது மாவட்டத்தில் கல்விப்பணியை வினைத்திறனாக்குவதும் குறிப்பாக ஆங்

கிலக்கல்வியையும் பெண்களுக்கான கல்வியையும் விரிவுபடுத்துவதாகவும் இருந்தது. 1860ம் ஆண்டு ஆகஸ்ட் 8ம் திகதி ஆயர் செமேரியா எழுதிய அருட்பணிமடல் அவர் தமது திருத்தாது மாவட்டத்தில் கல்விக்கு எவ்வளவு முக்கியத்துவம் கொடுத்துள்ளார் என்று காண்பிக்கின்றது. இதில் அவர் இளையோர் கல்வியை முன்னிலைப்படுத்தி எழுபவற்றின் சாராம்சம் பின்வருமாறு:

1. முழுத்திருத்தாது மாவட்டத்திலும் ஆன்மீக நலனை கவனத்தில் கொண்டு பணியாற்றும் போது கத்தோலிக்க இளையோருக்குத்தரமான கல்வியை வழங்குவது முக்கிய தேவையாக உள்ளது. நடைமுறையில் எவ்வளவு பிரச்சினைகள், தடைகள் இருந்தாலும் சமுதாயத்தில் அதிகரித்து வரும் பல்வேறு ஆபத்துக்களையும் ஏற்கனவே உள்ள தீமைகளையும் களைவதற்கு ஒரே வழி கத்தோலிக்க இளையோருக்கு ஒரு தரமான கல்வி வழங்கவேண்டும் எனும் தேவையை நான் மிக மிகத் தெளிவாக உணர்ந்துள்ளேன்.

2. குடும்பம் தான் பின்னாள்களின் முதலும் முக்கியமானது பாடசாலை, பெற்றோர் தான் முதல் ஆசிரியர்கள். ஆனால் இங்கு (வடக்கில்) பெற்றோர் இதனை சரியாக உணராதிருப்பது கவலையளிக்கின்றது. கிறிஸ்தவத்தின் அடிப்படை மறைபுணமைகள், செபங்கள் காலை-மாலைச் செபங்கள், உணவு உட்கொள்ளுமுன்-பின் செபங்கள் மற்றும் இறைவனுக்கு நன்றிகூறும் செபங்கள் - அவை சிறுபிள்ளைகளின் பிழையான உச்சரிப்புடன் கூடிய பிதற்றல்களாக இருந்தாலும் இந்த ஆரம்பகாலப்பயிற்சி மிக முக்கியத்துவம் வாய்ந்தது. (தொடரும்...)



200 ஆம் ஆண்டை நோக்கி பயணிக்கும் போர்டோவின் திருக்குடும்ப சபைச் சகோதரிகள்

திருக்குடும்ப சபை 200 ஆம் ஆண்டை நோக்கி பயணிக்கும் இவ்வேளையில் அச்சபையின் வரலாற்றுத் தடங்கள் பாதுகாவலனில் தொடராக வெளிவரவுள்ளது...

(சென்ற இதழ் தொடர்ச்சி...)

யாழ் மண்ணில் காலடி எடுத்து வைத்து சகோதரி கள் மறைப்பாடும் பணியுடன், மாணவிகளுக்கு கல்வியை வழங்குவதிலும், சீரான ஆன்மீக உருவாக்கத்தை அளிப்பதிலும், பெற்றோர் அற்று பின்னாள்களைப் பராமரிப்பதிலும் கண்ணும் கருத்துமாக செயற்பட்டனர். 1862 - 1880 வரை யாழ்ப்பாண எல்லைகளுக்கள்ளேயே இவ்வக ளுடைய பணி மட்டுமே நடைபெற்றது. 1912 ஆம் ஆண்டிற்கும் பின் இச்சபையினர் இலங்கையின் பல பாகங்களுக்கும் சென்று பணியாற்றினர்.

இன்றைய இச்சபையினரின் பணிகள்

தலத்திருச்சபையின் பணிகளில் திருநிலையினருடனும் பொது நிலையினருடனும் இணைந்து ஒருமைப்பாட்டுடன் தோளோடு தோள் கொடுத்து உழைப்பவர்கள் கிராமங்கள், நகரங்கள், பட்டினங்கள், பட்டி தொட்டிகள், அகதி முகாம்கள், நலிவுற்றோர் வாழ்விடங்கள், தூசிகளும் அழுக்குகளும் நிறைந்த சேரிப்பகுதிகள், லயன்ஸ்கள், தூர தேசங்கள், தொழு நோயாளர் வாழும் பகுதிகள் எங்கும் சலிக்காது பணிசெய்பவர்கள். நோய்கள், விபத்துக்கள், குண்டுத்தாக்குதல்கள், பட்டினிகள், போரின் அவலங்கள், அதன் பயங்கரங்கள், அகதி வாழ்வு, நித்திரை கொள்ளக்கூட நிம்மதியான இடமற்ற நிலைகள் ஒன்றும் இவர்களுக்கு புதிய அனுபவங்கள் அல்ல. அவற்றை ஒரு தடையாக எண்ணி சோர்ந்து, பணி

செய்யாமல் இருப்பவர்களுமல்ல. எதையும் எதிர்கொள்ளும் சக்தி இவர்களிடம் உண்டு. இத் தந்துணியை கொண்ட வீரத்துறவிகள் எப்பொழுதும் முன்னேறிச் சென்று கொண்டே இருப்பார்கள். "உங்கள் ஆன்மீக வாழ்வின் ஓட்டத்தை இனிமேல் தடை செய்யக்கூடியது ஒன்றும் இல்லை. முன்னேறிச் செல்லுங்கள்" என்ற தம் சபை நிறுவனரின் வார்த்தைகளுக்கு தம் வாழ்வுப் பிரசன்னத்தால் அர்த்தம் கொடுப்பவர்கள். கடந்த காலம் வானில் தவழ்ந்து செல்லும் முகில் போன்றது, எதிர்காலம் தொடுவானம் போன்றது என்ற யதார்த்தத்தை உணர்ந்து, நிகழ்கால ஒவ்வொரு கணப்பொழுதையும் மகிழ்வாக வாழ்பவர்கள். ஆழ்நிலைத் தியானத்தால் சக்தி பெற்று வாழும் இவர்கள் ஆற்றும் பணிகளை நோக்குகையில், கல்வி, மறைக்கல்வி, நற்செய்தி அறிவிப்பு பணிகளுடன் மனிதநேயப் பணிகளிலும் ஈடுபாட்டுடன் உழைக்கின்றனர். திட்டமிட்ட குடும்பத்தரிப்பு, இளையோர் உருவாக்கம், இளையோருக்கான தலைமைத்துவ பயிற்சிகள், சமூக விழிப்புணர்வுட்டல், ஊனமுற்றோர், பெற்றோரை இழந்த பின்னாள்களுக்கான நலனோம்பல் திட்டங்கள், விடுதிச்சாலைகளில் ஆதரவற்றோரை இணைத்து பராமரித்தல், வசதியற்ற மாணவ மாணவிகளுக்கு பிரத்தியே வகுப்புகளில் பயில உதவுதல், மெல்லக் கற்போருக்கான கல்வி

வசதி, போரினால் பாதிக்கப்பட்ட குடும்பத்தவர்கள், தனி மனிதர்களுக்கு ஆலோசனையும் வழிகாட்டல்களும் தொடர்ச்சியாக வழங்குதல், இளம் விதவைகளுக்கு "பியன்வெனூ", "பியன் ஊற்று" என்ற சிறுகைத்தொழில் திட்டங்கள் மூலம் சுயதொழில் வாய்ப்புகள் அளித்து வழிகாட்டல், சந்தைப்படுத்தும் வசதிகளை ஏற்படுத்திக் கொடுத்தல், போரினால் பாதிக்கப்பட்ட இளையோர் உயாகல்வி பெறவும், வேலைகளுக்கு போகவும் இலவச வசதிகளையும் விடுதிச்சாலை வசதிகளையும் ஏற்படுத்திக்கொடுத்தல். கணவனை இளம்பயதில் இழந்து குழந்தைகளுடன் வரும் தாய்மாரும் தற்காலிக இல்லிட வசதிகளை எமது இல்லங்களில் ஏற்படுத்திக்கொடுத்து அவர்களைப் பராமரித்தல், ஆரோக்கியமான மனபக்குவங்களை குணமாக்கலையும் பெறுவதற்காக, போரினால் தாக்கப்பட்ட சிறுவர்கள் மாணவ மாணவியருக்கு "மகிழ் பூங்கா" ஒன்று அமைத்து, பல்வேறு வகையான ஆற்றுப்படுத்தல்களை அளித்தல். சர்வதேச ரீதியில் சபையால் அங்கீகரிக்கப்பட்டு, உதவியளிக்கப்படும் "மாற்றத் திற்கான இளையோர்" என்ற செயற் திட்டத்தில் போரினால் பாதிக்கப்பட்ட 150 இளையோரை உள்வாங்கி, பல்வேறு விதமான உள் ஆற்றுப்படுத்தல், வழிகாட்டல், ஆலோசனைகளுடன், வாழ்வாதார உதவிகள் வழங்கி உண்கப்படுத்தல். ஆங்கில மொழியைக் கற்கவும், சரியான உச்சரிப்புடன் பேசவும், "பேசும் ஆங்கிலம்" பயிற்சியை மாணவர்களுக்கு

பல்வேறு இடங்களில் வழங்குதல், இடம்பெயர் முகாம்களில் இன்றுவரை வாழ்பவர்களுடன் (உதாரணம் தையிட்டி, மயிலிட்டி, ஊறணி, நல்லிணக்கபுரம்) சொந்த நிலம் வீடு தேடிக்கொள்ளும் வரை உடனடிநடத்தல் போன்ற பல பணிகள் மூலம் அவர்களின் வாழ்க்கைத் தரத்தை உயர்த்துதல், உடன்படி நடத்தல், மாற்றாற்றல் உள்ள சிறுவர்களை இனம் கண்டு உருவில் (ARK) மன்னார் (MAD-DAP) வவுனியா (VARO) மூலம் கல்வியும் பராமரிப்பும் வழங்குதல். வீடுகளில்

அருட்சகோதரி நெலில் லுஷ்லான் திருக்குடும்ப சபை யாழ், மாகாணம்

தனித்து இருப்பவர்களை பராமரித்தல். தொழுநோய் பரவல் இருக்கின்ற சுழி புரப் பகுதியை தரிசித்து பாலர் பாடசாலைகள் அமைத்து தரமான அடிப்படை கல்வியை எல்லோரும் பெற்று மகிழ்வாக வாழ வழிகாட்டல்.

மேற்கூறப்பட்ட பணிகளை தனித்து அல்ல ஒன்றிணைக்கப்பட்ட மாகாணமாக, சபையாக மனிதவளங்களின் கூட்டு சக்தியாக (Collective Force) இணைந்து எல்லோருக்கும் எளியோருக்கும் நல்லோருக்கும் நற்செய்தி சொல்லியும் பல வழிகளில் சிறைப்பட்டு முடங்கி கிடந்தவர்களை தட்டி எழுப்பி நம்பிக்கை பாதைகளைக் காட்டியும், பார்வை தெரிகிறதென சொல்லிக் கொண்டு இருளில் வாழ் வோருக்கு புதுப்பார்வைகள் பெற உதவியும் பலவழிகளில் ஒடுக்கப்பட்டு, விளிம்புகளில் நின்று கொண்டிருக்கின்ற விழிநீர் சொரியும் முகவரியற்றவர்களுக்கும், பலவித சிறைகளுக்குள் சிக்குண்டு தவிப்பவர்கள் அனைவருக்கும் ஒருநாள் அனைத்தையும் உடைத்தெறிந்து விடுதலை பெறுவோம். என்ற சமாதான செய்தி சொல்லியும், ஆண்டவர் அருட்பொழியும் ஆண்டினை அறிவிக்கும் தூதரைப் பணிப்பெண்களாக சகோதர சகோதரிகளாக இந்த யூபிலி ஆண்டை நோக்கி பயணிக்கின்றனர். (தொடரும்...)

என்னுடைய எழுத்து....

(8ம் பக்கத் தொடர்ச்சி...)

அப்போது தான் எனக்குப்பட்டது இங்கே பேரினாலை பாதிக்கப்பட்ட எத்தனை பிள்ளைகள் இருக்கின்றார்கள். ஏன் அவர்களுக்கு என அவ்வாறான காப்பகங்களை உருவாக்க முடியாது. அந்தச் சிந்தனையுடன் வந்தபோது அருட்பணி.வின்சன் பற்றிக், அடிகள் எனக்கு ஊக்கம் தந்தார் அவரும் நானும் அருட்சகோதரி சொபியாவும் இணைந்து 'அமல அன்னை அன்பகம்' என்ற காப்பகத்தினை உருவாக்கினோம். மூன்று பிள்ளைகளுடன் ஆரம்பித்து 60 பிள்ளைகள் வரை அதில் இணைந்திருந்தார்கள் 1995 இடப்பெயர்வு வரை அதனை சிறப்பாக நடத்தினோம். அதில் எங்களால் உருவாக்கப்பட்ட பல மாணவர்கள் இன்று உலகெங்கும் பல்வேறு பதவிகளில் மிகவும் சிறப்பாக இயங்கி வருகின்றார்கள் உதாரணமாக காலி மறைமாவட்டத்திலுள்ள அருட்திரு அன்ரன் யேசுதாசன், யாழ்ப்பாண அனர்த்த முகாமைத்துவ உதவி இயக்குநராகிய சங்கரப்பிள்ளை ரவி

போன்ற பலரையும் குறிப்பிடலாம். அன்றில் இருந்து இன்று வரை மனித முன்னேற்ற நடுநிலையத்தின் செயற்பாடுகள் மூலமாகவும் எனது தனிப்பட்ட முயற்சியாகவும் அவ்வாறான சமூகச் செயற்பாடுகளைத் தொடர்ந்து ஆற்றி வருகின்றேன். அது எனக்கு மிகுந்த திருப்தியை தருகின்றது. **நிறைவாக இன்று சமூகத்திற்கு நீங்கள் சொல்ல விரும்புவது..?**

எம்மவர்கள் பலருக்கு இன்று நல்ல தளம் இல்லை. பலர் எழுதுவதும் சறுக்குவதுமாக இருக்கின்றார்கள் அவர்களை ஊக்கப்படுத்துவதற்குத் தளங்கள் இல்லை. கலைகள் இல்லாமல் போவதனால்தான் வக்கிர உணர்வுகள் மேலோங்குகின்றன. எனவே அவ்வாறான செயற்பாடுகளுக்கு சமூகம் முன்னுரிமை வழங்கவேண்டும். வெறுமனே குருக்களையும் திருச்சபையையும் குறை கூறாமல் தனிமனிதர்களாக குழுமங்களாக இணைந்து எதிர்கால ஆரோக்கியமான சமூகத்திற்கு என்ன செய்யலாமெனச் சிந்திக்க வேண்டும். இளைஞர்களின் செயற்பாடுகளை அதிகம்

நீங்காத நினைவுகளுடன் 2^{ம்} ஆண்டு

மலர்வு	உதிர்வு
07	28
-	-
08	02
-	-
1946	2017



யோசவ் அலோசியஸ் நவரட்சாம்

"வாழ்த்துதலும் உம்மோடு கூட வாழ வேண்டும் மரித்தாலும் சேசுவே உமக்குள் மரிக்க வேண்டும்"

உமது பாசம், பண்பு, பணிகள் யாவும் எம்மில் நினைவுகளாக நிழலாடுகின்றது. ஆண்டுகள் பலவாறாலும் மறவேம் உம் அன்பை. நீர் முடிவில்லா விண்ணக பேரின்பத்தில் ஆனந்தமுடன் அகமகிழ்ந்து இறை புகழ் பாட வேண்டுகின்றேன். நித்தம் நினைந்து எமது செயல்களைக் காணிக்கையாக்குகின்றோம். உம் ஆன்மா ஆண்டவரின் என்றும் அமைதி அடைவதாக!

பழைய பூங்கா வீதி
யாழ்ப்பாணம்
077 188 9242

AD/11

குறும்பத்தினர்.

ம் வருட நினைவு அஞ்சலி

பிறப்பு	நித்திய
25	வான் வீட்டில்
-	11
03	-
-	03
1934	2018



அமரர்

கசில்டா மங்களநாயகி மரியாம்பிள்ளை

அம்மா!

எங்கள் ஜவரையும் உருவாக்கி, எமக்காக பலதியாகங்கள் செய்தீர்கள் என்றும் எங்களுடன் நீங்கள் உடனிருக்கிறீர்கள் எமக்காக வாளை தந்தையிடம் பரிந்துரைக்கிறீர்கள் எமதுயிர் உள்ளவரை உங்கள் நினைவுகளுடன், நீங்கள் காட்டிய வழியில் வாழ்வோம் அம்மா.

11-03-2019, நிக்கெட்டியூமை காலை 5.30 மணிக்கு புனித கொஞ்செஞ்சி மாநாடு பேராலயத்தில் திருப்பலி ஒப்புக் கொடுக்கப்படும்.

இவரின் ஆன்ம சாந்திக்காக செபிக்க அனைவரையும் அன்புடன் அழைக்கின்றோம்.

AD10

கி.ல.5 (30) சென் ஸ்ட்ரீட்டில் வீதி
யாழ்ப்பாணம்

பிள்ளைகள்

மனம் வருந்துகின்றோம்

27.01.2019 அன்று பாதுகாவலன் பத்திரிகையில் 11 ஆம் பக்கத்தில் வெளியான "இறைபணியும், கலைப்பணியும் தன் இரு கண்களென வாழ்ந்தவர்" எனும் தலைப்பின் கீழ் அமைந்த அருட்பணி கிலேறியன் வேதநாயகம் அ.ம.தி அவர்கள் தொடர்பான நினைவுக் கட்டுரை அச்சா தம்பிநாயகம் என்பவரால் எழுதப்பட்டதாகும். தவறுதலாக கட்டுரையாளரின் பெயர் கட்டுரையில் இடம்பெறாமல்க்கு மனம் வருந்துகின்றோம். - ஆசிரியர்

அறிவித்தல்

அருட்பணி மரியாதாஸ் மக்மிலன் (செபமாலையாசர் சபை, தேசிய அடையாள அட்டை இல.750823890 V) அவர்கள் குருத்துவ அழைத்தலுக்கு மாறான சில சமூக பிரச்சினைகளில் ஈடுபட்ட காரணத்தினால் திருப்பலி நிறைவேற்றுவது, மறையுரை ஆற்றுவது, பாவசங்கீத்தனம் கேட்டல், மற்றைய அருட்சாதனங்களை நிறைவேற்றுவதல் ஆகிய பணிகளில் இருந்து திருச்சபையின் அதிகாரிகளினால் இடை நிறுத்தப்பட்டுள்ளார். மேலும் எந்தவிதமான பண சேகரிப்புக்களுக்கும், கொடுக்கல் வாங்கல்களுக்கும் இவருக்கு அனுமதி இல்லை என்பதை இறை மக்களுக்கு இத்தால் தெரிவித்துக் கொள்கின்றோம்.

புனித வளன் ஆச்சிரமம் மாகாண தலைவர் உசன், மிருசுவில். செயமாலையாசர் சபை

பரிசுத்த ஆவிக்குச் செயல்

எனக்கு ஒளியாயிருந்து உன்னத நிலையை நான் அடைய வழிகாட்டும் பரிசுத்த ஆவியே, உமது திருநாமம் அர்ச்சிக்கப்படுவதாக. உமது அருட்கொடைகளின் மூலம் என் உள்ளத்தை பக்குவப்படுத்தி எனக்கு தீங்கு செய்தோரை நான் மன்னிக்க அருள்புரிவரே, என் வாழ்வில் எச் சந்தர்ப்பத்திலும் எனக்கு உற்று துணை யான உமக்கு இச்சிறிய செயல்தின் மூலம் நீர் செய்யும் சகலத்திற்கும் நன்றி கூறுகின்றேன். என் தேவைகள் எல்லாவும் முக்கியமாக இருப்பினும் எக்காரணம் கொண்டும் உம்மிலிருந்து விலகாமல் என்றும் நிலைத் திருப்பீனென உறுதி கூறுகின்றேன். நானும் என்னால் நேசிக்கப்படும் அனைவரும் என்றென்றும் உமது முடிவில்லா மகிமையில் பங்குபெற வேண்டுகின்றேன். உங்கள் தேவை எவ்வளவு கடினமாய் இருப்பினும் அடுத்த 3 நாட்களுக்கு இச் செயல்தை உங்கள் தேவையைக் கேளாமல் சொல்லிவரின் உங்கள் தேவை நிறைவேறும். இச் செயல்தை பிரசரிப்பதாக வாக்குப்பண்ணவும் **ஓர் அடியாளர்**



அமரத்துவமடைந்த அருட்பணி பெணர் கொன்சன்சுவரன் அடிகளாரின் ஜீராண்டு நிறைவின் நினைவிலே....

1969ம் ஆண்டு வைகாசி மாதம் 12ம் நாள் உரும் பிராயம் மண்ணில்

காலடி பதித்தவர்தான் அமரர் அருட்பணி பெணர் அடிகளார். உரும்பிராயம் பங்கை உருக்கொடுத்து உருவாக்கிய முதல் பங்குத்தந்தை என்பதை பெருமகிழ்ச்சியுடன் கூறி நிற்கின்றோம். பெரு ளாதார வசதிகள் மிகவும் குறைவான காலம் விசுவாசத்தை நம்பி வாடிக்கிடந்த புதிய கிறிஸ்தவ மக்களுக்கு இவரது வருகை யானது இறைவனுடைய பேரன்பையும் இரக்கத்தையும் எடுத்துக்காட்டி நின்றன. இவர் சிறியோர் முதல் பெரியோர் வரை மிகவும் பண்போடு நடந்து கொள்வதாலும், நகைச்சுவை கலந்த உரையாடலும் எல்லோரையும் மிகவும் எளிதில் கவர்ந்து கொண்டார். பங்கு மக்களும் முக்கியமாக இளையோர்கள் ஆர்வத்தடனும் பணிவுடனும் தங்கள் ஒத்துழைப்பை நல்கினர். போதிய வசதிகள் இல்லாத (மின்சாரமில்லாத காலம்) சிறிய பணிமனைதான் அவரது இருப்பிடமாக அமைந்த திருந்தது. நான்கு வருடங்கள் உருண்டோடின. ஆலயப் பணிகளை விட ஆன்மீகப் பணிகளிலே அதிக வளர்ச்சியைக் கண்டார். எமது பங்கிலே என்றும் வரலாறு

காணாத நான்கு மரியாயின் சேனைகளை (முதியவர்கள் 2, இளையோர் 1, சிறுவர்கள் 1) உருவாக்கி வளர்த்துள்ளார். இன்னும் மக்கள் குடியிருக்கும் மிசன் காணிகளெல்லாம் சிறு தொகைப் பணம் கொடுத்து உறுதிமூலம் சொந்தமாக்கியுள்ளார். இவர் தமது வயதான காலத்திலும் அமெரிக்காவில் சிறப்பாகப் பணிகளை ஆற்றியுள்ளார்.

இவர் இலங்கைக்கு வந்தபோதெல்லாம் எமது பங்கிற்கு வரத்தவறுவதில்லை. எமது ஆலய கட்டுமானப் பணிக்கு தனதுபங்களிப்பையும் புரிந்துள்ளார் என்பதை மகிழ்வுடன் கூறிநிற்கின்றோம். எமக்கு மட்டுமல்ல தாம் பணிபுரிந்த

மரியாம்பிள்ளை பேரின்பநாதன்

ஆலயங்களுக்கும் உதவிகள் புரிந்துள்ளார். இவரது தாராள மனதை நாம் என்றும் மறந்து விட முடியாது. அவர் மறைந்தாலும் அவர் ஆற்றிய பணிகளில் சில எம் மனக்கண்முன்னே நின்று கொண்டிருக்கின்றன. அவரது ஆன்மா நித்திய பேரின்பத்தில் நிலைத்திருக்க தினமும் இறைவனை இறைஞ்சுகின்றோம்.

வவுலிக்குளம் கல்வாரிப் பூங்கா
யாழ்ப்பாணம் மறைமாவட்ட தவக்கால யாத்திரைத் தலம்
தூய மறை நிகழ்வுகளின் தியான மையம்
தவக்கால யாத்திரை - 2019
சிவ்வைப்பாதைத் தியானம், திருப்பலி வழிபாட்டு ஒழுங்குகள்

09.03.2019 சனிக்கிழமை - காலை 09.00 மணி : பொது
16.03.2019 சனிக்கிழமை - காலை 09.00 மணி : கிளிநொச்சி, முல்லைக்கீவு மறைக்கோட்டங்கள்
23.03.2019 சனிக்கிழமை - காலை 09.00 மணி : இளவாலை மறைக்கோட்டம்
30.03.2019 சனிக்கிழமை - காலை 9.00 மணி : தீவகம், பருத்திநறுறை மறைக்கோட்டங்கள்
06.04.2019 சனிக்கிழமை - காலை 09.00 மணி : யாழ்ப்பாணம் மறைக்கோட்டம்

திருப்பலி யாழ்ப்பாணம் பேரகூட கலாநிதி யன்றின் தூயமரியாதாசர் ஆண்டுகள் தலைமையில் இடம்பெறும் (மறைமாவட்ட தவக்கால யாத்திரைத் தியானம்)


A - 9 திருப்பலி மணியப்பேரடி மூலக்கூடம் சந்தி - நுழைகோல் வீதி - வவுலிக்குளம் சந்தி - வவுலிக்குளம் வீதி - கல்வாரிப் பூங்கா
A - 32 திருப்பலி மணியப்பேரடி மூலக்கூடம் சந்தி - நுழைகோல் வீதி - கல்வாரிப் பூங்கா சந்தி - வவுலிக்குளம் வீதி - கல்வாரிப் பூங்கா

தனிப்பட்ட முறையில் குழுக்களாக இணைந்து வருகை தர வரும்படிவாரும் மதிய உணவு ஒழுங்கு செய்ய வரும்படிவாரும் எம்முடன் தொடர்புகொள்ளவும்

தவக்காலத்தை அர்த்தமுள்ள அருளில் காலமாக ஆற்றிட அன்புடன் அழைக்கின்றோம்
தொடர்புகளுக்கு - 0777304975
பங்குதந்தை - மக்களை

வாழ்த்துகின்றோம் வெள்ளி விழா நாயகர்கள் நால்வரை

அருட்பணி. G. அருள்நேசன்
02.03.2019



நற்பணிகள் பல இயற்றி நன்மைக்குள் பலரையும் நானிலத்தில் நிபிர வைத்த மறையின் நின்றுயர் நாயகன் கனடா மண்ணில் புலம்பெயர் தமிழர் இறைவிசுவாசம்தனில் புலம்பெயரா வண்ணம் உயிர்ப்புடன் உழைத்தீர் வால் வெள்ளி வழிகாட்ட பயணம் தொடர்வது போல் குருத்துவ வெள்ளியில் அருள் பெற்று வாழ்கவே!

அருட்பணி. J.C. போல் றொகான்
02.03.2019




மெய்க்ஞான அருள் மேன்மையற மெய்யியலில் பட்டங்கள் பெற்று மெய்யொளிரும் வெள்ளி நாயகன்! யாழ். பல்கலைக்கழகமத்தில் ஆன்ம குருவாய் வருங்கால் சந்ததியை வண்புடன் வணைந்தெடுக்கும் வாண்மைக் குருவே! கிறிஸ்தவ நாகரிகத்துறை உம் தலைமைத்துவத்தில் உயர்ந்தோங்கி நிற்க உரமூட்டி வரும் உந்தன் உரமான பணிகள் கண்டு நயந்தோம் வாழ்க!

அருட்பணி. A. P. அன்ரணியிள்ளை
02.03.2019



மென்மை என்னும் அணிகலனால் மேன்மை பெற்ற அருட்குருவே! மேய்ப்புப்பணியில் ஆழம் துவங்க பிலிப்பைன்ஸ் நாட்டில் பட்டம் பெற்றீர்! மறைமாவட்ட திருப்பாலத்துவ சபையதன் இயக்குனர் பணியில் சிறுவர் பலரையும் இறைவாழ்வில் இறைப்படுத்தி நற்பாதை அமைத்தீர்! வெள்ளியென ஒளிரும் உந்தன் வெண்தடங்கள் தொடர்ந்திட உள்ளாள் பெற்று வாழ்க!

அருட்பணி. யோசப் பிரான்சின்
15.12.2019



ஆன்மீகத் தாகம் அளவெடுக்க முல்லைச் சமர் முடிவற்ற காலை முதற்குருவாய் தடம் புதித்து இறைமக்களின் மேய்ப்பனாவீர்! வன்னி மண் குளிர்ந்திட கியூடெக் நிறுவன இயக்குனராய் ஆற்றிய சேவைகள் அளவிற்கரியது நல்லாயன் இயேசுவின் நற்பெரும் சீடனாக உத்தமமும் உண்மையும் நிறை பணிக்குருத்துவத்தில் உள்ளவதெல்லாம் உயர்வுள்க!

யாழ் மரியாயின் சேனை "ஆச்சேஸ் விழா"

மரியாயின் சேனையின் அனைத்து ஊழிய, உதவி அங்கத்தவர்களும் தங்கள் பிரமாணிக்க வாக்குறுதியை புதுப்பிக்க ஆச்சேஸ் விழாவில் பங்கு கொள்ளுமாறு அன்புடன் அழைக்கின்றோம்.

நேரம்: 9.00 மணி

இடம்:- யாழ். பேராலயம்

காலம்:- 03.03.2019 (ஞாயிற்றுக்கிழமை)

"சேனையின் ஒற்றுமையையும் மரியாவின் பேரினாள் கடமைப் பாட்டையும் ஆச்சேஸ் விழா ஆடம்பரமாக எடுத்துக்காட்டுகிறது" (கைநூல்)

மரியாயின் சேனை
யாழ். மறைமாவட்டம்

அருட்பணி.ம. றெஜி இராஜேஸ்வரன்
இயக்குநர்

தீவக மறைக்கோட்ட திருப்பாலத்துவ சபை ஊக்குவிப்பாளர்களுக்கான செயலமர்வு



தீவக மறைக்கோட்டத்தில் பணிபுரியும் திருப்பாலத்துவ சபை ஊக்குவிப்பாளர்களுக்கான முழுநாள் செயலமர்வு ஒன்று கடந்த 16^{ம்} திகதி ஊர்காவற்துறை புனித மரியா மகளிர் கல்லூரியில் நடைபெற்றது. மறைக்கோட்ட முதல்வர் அருட்பணி ம. டேவிட் அடிகளாரின் தலைமையில் நடைபெற்ற இக் கருத்தமர்வில் கருத்துரைகளை திருப்பாலத்துவ சபையின் மறைமாவட்ட இயக்குநர் அருட்பணி. எஸ். ஏ. றொஷான் அடிகளாரும், கிளரேசின் சபையை சார்ந்த அருட்பணி மில்பர் அடிகளாரும், திருமறைக் கலாமன்ற உதவி இயக்குநர் திரு. ஜோன்சன் இராஜ்குமார் அவர்களும் வழங்கியிருந்தனர். இச்செயலமர்வில் தீவக மறைக்கோட்டத்திற்கான செயற்குழு தெரிவும் இவ்வாண்டு செயற் திட்டங்களும் வகுக்கப்பட்டமை குறிப்பிடத்தக்கது.

யாழ் மரியன்னை பேராலயம் சேமக்காலை தொடர்பான முக்கியமானதும், இறுதியுமான அறிவித்தல்

யாழ். புனித மரியன்னை சேமக்காலையிலுள்ள (புனித கொஞ்செஞ்சி மாதா சேமக்காலை) பல கல்லறைகள் கவனிப்பாற்ற நிலையிலும், சிதைந்த நிலையிலும் உள்ள, நீண்ட காலங்களாக இக்கல்லறைகள் தொடர்பாக ஆலயங்களில் தொடர்ச்சியான அறிவித்தல் வழங்கப்பட்டும் கல்லறை உரிமையாளர் இது தொடர்பாக எதுவிதமான கரிசனையும் செலுத்தவில்லை. எனவே இக்கல்லறைகளின் உரிமையாளர் அல்லது அவர்களின் பின் உரித்தாளர் உள்நாட்டிலோ, வெளிநாட்டிலோ இருப்பின் இவ்வறிவித்தல் முறையில் பொறுப்பேற்றுப் பராமரிக்கவும், அவற்றை சீரமைக்கவும் கேட்டுக்கொள்ளப்படுகின்றீர்கள். இது தவறும் பட்சத்தில் இக்கல்லறைகள் உரிமையாளர், பராமரிப்பற்ற கல்லறைகளாகக் கணிக்கப்பட்டு இக் கல்லறைகளைப் பேராலயமானது கையகப்படுத்த உரியநடவடிக்கையை மேற்கொள்ளும் என்பதை இத்தால் அறியத்தருகின்றேன்.

இது தொடர்பாக மேலதிக விபரங்களுக்கு பேராலயம் பங்குப் பணிமனையில் ஞாயிறு, கடன்திருநாட்கள், போயா தினம் மற்றும் பொது விடுமுறை தவிர்ந்த ஏனைய நாட்களில் காலை 9.00 மணிமுதல் மதியம் 12.30 மணிவரையும், பிற்பகல் 3.00 மணிமுதல் மாலை 5.30 மணிவரையும் பங்குத்தந்தையை அல்லது அலுவலகப் பணியாளர்களைத் தொடர்பு கொள்ள முடியும். நீங்கள் தொலைபேசியில் தொடர்புகொள்ள 021 222 2457.

புனித மரியன்னை பேராலயம்
யாழ்ப்பாணம்.

அருட்தந்தை R.C.X. நேசராஜா
பங்குத்தந்தை

குழுமங்கால் பங்கில் புதிய பங்குமனை



குழுமங்கால் புனித சவேரியார் ஆலய வளாகத்தில் அமைந்துள்ள பங்குப் பணிமனை யானது புனரமைப்பு செய்யப்பட்டு யாழ். மறைமாவட்ட ஆயர் பேரருட்கலாநிதி ஜஸ்டின் ஞானப்பிரகாசம் ஆண்டகை அவர்களால் 05.02.2019 செவ்வாய்க்கிழமை மாலை 4.30 மணிக்குத் திறந்து வைக்கப்பட்டது.

இப்பங்குப் பணிமனை பங்குத்தந்தை அருட்பணி E.S. சசிகரன் அடிகளாரின் நெறிப்படுத்தலில் பங்கு மக்களின் உதவியுடன் புனரமைப்பு செய்யப்பட்டமையும் இங்கு குறிப்பிடத்தக்கது.

ஒரே பார்வையில் தவக்காலம் 2019

விபுதிப் புதன் - மார்ச் 06 - ஒரு சந்தி,
சுத்தபோசன தினம்
குருத்து ஞாயிறு - ஏப்ரல் 14
பெரிய விபுதி - ஏப்ரல் 18
பெரிய வெள்ளி - ஏப்ரல் 19 - ஒரு சந்தி,
சுத்தபோசன தினம்
பெரிய சனி - ஏப்ரல் 20
உயிர்ப்பு ஞாயிறு - ஏப்ரல் 21

தவக்கால யாத்திரைகள்

மார்ச் 16, சனி
கச்சீவு புனித அந்தோனியார் திருத்தலம்
மார்ச் 23, சனி
பாலைத்து புனித அந்தோனியார் திருத்தலம்
மார்ச் 30, சனி
கற்கடத்து புனித அந்தோனியார் திருத்தலம்

யாழ். பேராலயத்தில் திருப்பாலத்துவம்



திருப்பாலத்துவ சபைதினம் யாழ் புனித மரியன்னை பேராலயத்தில் 27.01.2019 அன்று மிகச்சிறப்பாகக் கொண்டாடப்பட்டது.

"பிள்ளைகளே! இருள்குழ உலகில் ஒளியாகிடுவோம்" என்னும் கருப்பொருளை மையப்படுத்தி இவ்விழா அமைந்தது. சிறுவர்கள் நாம் அனைவரும் என்றும் இயேசுவின் சிறிய மறைத்தூதர்களாக வாழும் சமூகத்தில் நம்பிக்கையின் சின்னங்களாகத் திகழவேண்டும் எனும் தொனியில், மஞ்சள் வெள்ளைக் கொடிகளைக் கையில் ஏந்தியவாறு சிறுவர்களால் திருத்தந்தையின் கீதம் பாடப்பட்டு பேராலய பங்குத்தந்தை அருட்பணி R.C.X. நேசராஜா அடிகளாரால் திருப்பாலத்துவசபைக் கொடி ஏற்றப்பட்டது.

தொடர்ந்து பேராலய உதவிப்பங்குத்தந்தை அருட்பணி ஞானசீலன் ஞானராபன் அடிகளாரால் திருப்பலி ஒப்புக்கொடுக்கப்பட்டது. அருட்சகோதரன் அன்ரணியாஸ் லியான்ஸ் அவர்கள் தமது மறையுரையில் பிள்ளைகள் இறைவனால் கொடுக்கப்பட்ட விலைமதிப்பற்ற சொத்து எனவும் சிறுவர்களை என்னிடம் வரவிடுங்கள் எனக்கூறிய இயேசு பிள்ளைகளே உங்கள் ஒவ்வொருவரையும் பெயர் சொல்லி விசேட விதமாக அழைத்திருக்கின்றார். இயேசுவை பற்றிப்பிடித்துப் பயணிக்க இறைவனின் அழைப்பைப் பெற்ற நீங்கள் அனைவரும் என்றும் உண்மையாகவும், நேர்மையாகவும், தூய்மையாகவும் கிறிஸ்துவின் ஒளியில் பயணிப்பீர்கள் எனக் குறிப்பிட்டார்.



நெடுந்தீவுப்பங்கில் அண்மையில் பாடசாலை சிறாரகளுக்கான புதிய வினசன் டி போல் சபைப் புத்தி ஒன்று நிறுவப்பட்டது. குழுவினரை பங்குத்தந்தை எமில் போல் அடிகளாருடன் படத்தில் காண்க

குறைந்த விலையில் தரமான டிஜிற்றல் அச்சுப்பணிகளை மேற்கொள்ள புனித வளன் கத்தோலிக்க அச்சகம்

இப்பத்திரிகை புனித வளன் கத்தோலிக்க அச்சக முகாமையாளால் இல. 360, பிரதான வீதி, யாழ்ப்பாணத்தில் அமைந்துள்ள அவர்களது அச்சகத்தில் 2019 ஆண்டு மாசி மாதம் 24^{ம்} திகதி அச்சிட்டு வெளியிடப்பட்டது.